

# דוד בערגעלסאָן

## יוסף שור

-1-

אָנהייב פֿרילינג האָט דער גרויס-סעטרעניצער גמרא-מלמד יעקב-נתן ווידערפֿאַליער אָנגעשריבן אַ לשון-קודש-בריוו צו מחר-טובֿן קיין בראַשעק.

אין בריוו איז געשטאַנען :

”צי קאָן מיר ניט מיין פֿריינד און באַקאַנטער אַרויסשרייבן באַריכות, ווער איז דאָס געווען יהושע-העשל ראַפּאַפּאַרטס איידעם משהלע לעווין, יענער משהלע לעווין, וואָס האָט צוזאַמען מיט יהושע-העשלס רייכן זון געירשנט די גרויסע בראַשעקער צוקער-פֿאַבריק און איז פֿאַר אַ יאָרן געשטאַרבן?”

און ווייטער איז אין בריוו געשטאַנען :

”פֿון מיר איז ניט פֿאַרהוילן, אַז מיין האַר מחר-טובֿ איז געווען אַ גרויסער מקורבֿ צו משהלע לעוויןס הויז, דאָך בין איך זיך סומך אויפֿן לייטישקייט פֿון מיין האַר און פֿריינד און גלייב, אַז ער וועט מיך, חלילה, ניט פֿאַרפֿירן און וועט מיר אַרויסזאָגן דעם גאַנצן אמת פֿון אונטער זיין האַרץ.”

אויף דעם דאָזיקן בריוו איז יעקב-נתנען אַקערשט אין צוויי וואָכן אַרום אָנגעקומען אַ דראַבנע אָנגעפֿילט לשון-קודשדיק קאַרטל. אַ טייל פֿונם קאַרטל האָט פֿאַרנומען דער לאַנגער בכבודיקער טיטל, און אין גאַנצן איז דאָס געווען געשריבן כּמעט אינעם זעלבן מליצה-

טאָן, וואָס רבֿשד, דער שר פֿון אשור, האָט צוריק מיט אַ פֿאַר טויזנט יאָר אַרויסגערעדט צו די יידן אויף די מויערן פֿון ירושלים.

"פֿאַר וואָס דען זאָל איך ניט קענען אַרויסריידן דעם גאַנצן אמת פֿון אונטער מיין האַרץ? צי קען איך דען פֿאַרדעקן פֿון מיין ליבהאַבער אַ זאָך? און צי איז דען פֿאַראַן עפעס צו פֿאַרלייקענען וועגן אַ באַליבטן און גלוסטיקן מאַן, וואָס אַלע זיינע וועגן זענען געווען אמת און גערעכטיקייט?"

דאָך איז מחר-טובֿ פֿון תמיד אָן געווען ניט קיין גענאַרניק אַ משפּיל און האָט געקענט אויף לשון-קודש שיין באַמאָלן אַ זאָך. פֿון דער צווייטער העלפֿט קאַרטל האָט שוין טאַקע אַרויסגעקוקט ניט נאָר משהלע לעווינס לעבן, נאָר אַפֿילו זיין היפש בלאַנד פנים מיטן ליכטיקן בערדל, וואָס איז אים געוואַקסן ניט אויף די באַקן, נאָר פונקט אויפֿן שמאָלן פאַסיק, וווּ דאָס פנים גרענעצט זיך מיטן פֿולן, קלאָרן האַלדז. אין קאַרטל האָט זיך געמאָלט, ווי אַזוי משהלע לעוויין האָט אויסגעזען נאָך אַ מאָל, בשעת יהושע-העשל האָט אים אַראַפּגעבראַכט פֿון אויסלאַנד פֿאַר אַן איידעם.

"דעמאָלט האָט מיט אים געקלונגען. 'אַ צאַצקע' האָט מען געזאָגט, 'און ראוי להוראה', נאָר ער אַליין האָט פֿון דעם אַלעם געשמייכלט, ווייל ער האָט געגלייבט אויף אַ מאַדנע פֿרייען אויפֿן אין 'השגחה פרטית' און האָט געקענט אויסנווייניק אַ סך פֿון די דייטשישע פּאַעטן."

"און דאָס, האָט זיך ווייטער אין קאַרטל דערציילט, איז טאַקע אמת, אַז ער האָט זייער גיך צעטרענצלט זיין פֿאַרמעגן, און זיין ווייב האָט דאָן אָנגעהויבן לעבן מיט אים אין קריג, פשוט צוליבן געלט, וואָס ער האָט צעטרענצלט, און ניט, חלילה, ווי די וועלט זאָגט, אַז זי האָט נאָך מיידלווייז פלומרשט ליב געהאַט איינעם אַ ריגער. נון, האָט דאָך נאָך דאָן געלעבט יהושע-העשל בריסקער, אַ געזונטער טאַטע מיט אַן אַפֿענער וותרנישער האַנט, און טאָן האָט ער ליב געהאַט אַלץ ברייט און אויף גיך. האָט ער אים דאָן פֿון סיני געגעבן נדן און האָט אים אויסגעבויט אין בראַשעק לעבן דער צוקער-פֿאַבריק דעם שיינעם הויף און האָט אים דאָרטן באַזעצט מיט אַ

תנאי, אז זיין געלט זאל ליגן אין צוקער-פֿאַבריק און אויף צו לעבן  
זאל מען אים אַרויסגעבן פֿון קאַנטאַר. ”

דאָס דאָזיקע קאַרטל האָט שוין יעקב־נתן געקראָגן אַקערשט שפעט  
צו פסח צו.

יעקב־נתן האָט דעמאָלט געהאַט אַ סך פֿרייע צייט. ער האָט  
אַנגעשריבן מחר-טובֿן אַ צווייטן גרעסערן בריוו און האָט  
אַרויסגעזאָגט אָן שיעור ווונדער.

”מיר איז אַ גרויסער חידוש אויף מיין האַר און פֿריינד מחר-טובֿן,  
וועמען די גאַנצע וועלט האַלט פֿאַר אַ תלמיד-חכם. אונדזערע חז”ל  
האַבן דאָך געזאָגט: ’גענוג צו אַ קלוגן אַ ווינק טאָן. היינט, ווי קומט  
עס, וואָס ער האָט ניט פֿאַרשטאַנען ווהיין די זאָך נויגט און האָט מיר  
גאַרניט נישט געשריבן וועגן משהלע לעווינס בת-יחידה, וואָס איך  
האַב פֿאַר איר גאַר אַ לייטישן ענין?”

און אויף אַט דעם בריוו איז שוין יעקב־נתנען מער קיין ענטפֿער ניט  
אַנגעקומען. געהייסן האָט עס, אז מחר-טובֿ, דער משכיל, איז אויך  
ניט קיין פֿריץ. יעקב־נתנען, וואָס אַלע גרויס-סעטרעניצער גבירים  
חנפֿענען זיך צו אים אונטער, קען ער מכבד זיין מיט אַ מליטשדיק  
קאַרטל אויף לשון-קודש, נאָר אין זיינע וויכטיקע ענינים גלייבט ער  
ניט, און פלאַפלען איבעריקס וועגן אַ שטוב, וואָס ער איז אַלע יאָרן  
געווען צו איר אַ מקורבֿ, איז ער ניט מחויבֿ.

יעקב־נתן, ווידער, מאַכט אויך וועגן דעם אַ שווייג. אַקערשט חול-  
המועד פסח, ווען טעג שטייען שוין טרוקענע, וואַרעמע, פֿאַרגלוסט  
זיך אים מיט אַ מאָל אַ פֿאַר טאָן קיין סקווירע צום רבין.

”צוליב אַ פֿאַר ענינים, זאָגט ער, מוז ער אַ פֿאַר טאָן קיין סקווירע  
צום רבין.”

און דרינגען דרינגט ער פֿאַרן אַוועקפֿאַרן, אז ס’לוינט בשום אופֿן ניט  
צו פֿאַרן אַהיין מיט דער באַן.

”ווער ס'פֿאַרט ניט, זאָגט ער, פֿון גרויס-סעטרעניץ קיין סקווירע מיט דער אַקס, איז ער פשוט משוגע, וואָרעם מיט דער באַן לייגט מען אָן אָן שיעור וועג, און מ'פֿאַרט אַרום און אַרום.“

\*

און דער סקווירער וועג, וואָס שלענגלט זיך אַרויס אין דרום-זייט פֿון דער היפשער באַרגיקער שטאָט גרויס-סעטרעניץ איז שוין לאַנג שמאָל און פֿאַרוואַקסן. איינזאַם און געפֿאַלן שניידט ער איבער דעם באַנס פֿריילעכע רעלסנשנורן און ציט זיך דאָרטן אַ וויילע צווישן די דרייַ ברוקירטע טראַקטן, וואָס צעטראַגן אין אַלע זייטן דער שטאָטס פֿריילעכן געמורמל. פֿאַרשמאַכט, ווי אַ יורד, וואָס גייט צו פֿוס, לאַזט ער זיך פֿון דאָרטן אַראָפּ אין פוסטן טאָל, וווּ די אַלטע ציגל-פֿאַבריק, אַ חורבֿה, איז פֿון אַלע זייטן אַרומגערינגלט מיט אַלערליי ביינער פֿון געפֿרטע און דערשאַסענע הינט. און נאָך דעם באַגלייטן אים שוין דורכויס די גלייכע פֿעלדער פֿון סטעפּ, ברייטע צוגעטריקנטע פֿעלדער, וואָס שפּרייטן אין דער ווייט זייערע גרוילעך-גרינע פֿאַרבן און זיינען תּמיד גרייט צו שווערן.

”ביי אַט דעם איינציקן בוים, וואָס שטייט דאָרטן אין האַריזאָנט אַנגעבויגן איבער אַ ברונעם, פֿאַראַן שטילקייט אויף דער וועלט.“

די ערשטע דרייסיק וויאָרסט פֿאַרט אָפּ יעקבֿ-נתן אויף אַט דעם וועג מיט אַ גרויס-סעטרעניצער בעל-עגלה און קומט אָן קיין קאָזלאָווע, אין אַט דעם קליינעם אומעטיק פֿאַרוואַרפֿענעם שטעטעלע, וואָס שטייט שוין אַזוי יאָרן-לאַנג מיט די פלייצעס צום אונטער-געראָבענעם ליימיקן באַרג און וואָרט נאָך אַלץ אויף שבת מאַכן, אויף מאַנטאָג-יריד און אויף אַ בשורה, אַז משיח קומט.

פֿון קאָזלאָווע פֿאַרט ער ווייטער אינעם היפשן און מער פֿאַרמעגלעכן שטעטל בראַשעק, וואָס האָט לעבן זיך אַ צוקער-פֿאַבריק, אַ גרויסע וואַסערמיל און אַ פּוילישן קלויסטער. נאָר אַזוי ווי קיין בראַשעק קומט ער אָן אַקערשט אויף מאַרגן נאָך האַלבן טאָג און טרעפֿט שוין ניט קיין איין סקווירער בעל-עגלה, דערצו איז נאָך מחר-טובֿ גראַד אין דעם פֿרימאָרגן אַפּגעפֿאַרן פֿון דער היים, פֿאַרפֿאַרט ער דאָרטן אינעם איינציקן רעכטן איינפֿאַרהויז, וואָס געהער טאַקע צו מחר-טובֿן און וואָס אין געגנט, רופֿט מען עס 'מחר-טובֿס איינפֿאַר'. ער

הייסט זיך צוגרייטן אַ גוטן מיטאָג, נעמט נאָך ביים עסן אַ שטאַרק פסחדיק ביסל וויין און גרייט זיך נאָך דעם שלאָפֿן בייטאָג, מיט אַזאַ הרחבֿה, גלייך פֿאַר אַט דעם אַלעם וועט ער צאָלן ניט מיט די גמילות-חסדימדיקע פֿינפֿאונצוואַנציקערס, וואָס ער האָט פֿאַרן אַוועקפֿאַרן 'אַנגעכאַפֿט' ביי גרויס-סעטרעניצער גבֿירים, נאָר מיט די קופֿאַנעס, וואָס ער וואָלט שניידן פֿון זיינע אייגענע ריש-אלפֿים.

בשעתן בענטשן קומט שוין אַפֿילו עפעס פֿאַר אויף שטום-לשון צווישן אים, דעם מיטליאַריקן ברייטפלייצעדיקן יידן און צווישן מחר-טובֿס שנור, וואָס קלייבט צו ביי אים אין חדר פֿונעם טיש. איטלעכס מאָל, וואָס ער טוט זי אַ נעם דורך מיט זיינע ברענענדיקע שוואַרצע אויגן, טוט איר מאָדנע אַ קיל אין ברוסט; זי איז שוין אַפֿילו גרייט צו זאָגן, אַז ער געפֿעלט איר עפעס ניט, אַט דער ייד מיט דער שטאַרק שוואַרצער אויסגעקעמטער באַרד און מיט די חסידיש אויסגעפּוצטע בגדים. דאָך גייט זי צופֿיל אַהין אין חדר, גייט פֿיל איבעריקע מאָל, ביז איר ווערט קלאָר, אַז זי האָט געהאַט אַ טעות... און אַז ס'האָט זיך נאָר אויסגעוויזן.

ליגט ער אַזוי, אַט דער יעקבֿ-נתן, פֿאַרן שלאָפֿן אויפֿן באַנקבעטל, מיט אַ שטאַרקן פֿאַפּיראַס אין מויל און טראַכט, אַז דער וואַרעמער טאָג אין דרויסן איז שוין אַ שיינער, ממש אַ זומערדיקער, און אַז קאָזלאָווע מיט בראַשעק זיינען די לעצטע צייט ביידע געוואָרן די אמתע פּוסטקעס. ניטאָ שוין אין זיי קיין איינציקער סקווירער חסיד, צו וועמען מ'וואָלט איצט קענען אַרײַנגיין. פֿון קאָזלאָווע, למשל, האָט זיך שוין חיימל וויינטרויב נאָך צוריק מיט עטלעכע יאָר אַרויסגעצויגן קיין פֿאַלעסטינע. זײַן נגידישע ווייס געקאַלכטע שטוב האָט אַוועקגעקויפֿט עפעס איינער אַ פֿאַרמעגלעכער קרעמער, און זײַן בלאַנד און דאַרגופֿיק יינגל, אַט דער, וואָס איז אַ מאָל אַנטלאָפֿן פֿון דער היים, איז שוין איצט, זאָגט מען, אַ באַרימטער מאָלער ערגעץ וווּ אין פֿאַריז, צי אין בערלין. און דאָ אין בראַשעק האָבן יהושע-העשלים קינדער איבערגעבויט די גרויסע גיירשנטע צוקער-פֿאַבריק און האָבן זי אַנגעפֿילט מיט אַלערליי בוכהאַלטערס און אינזשענירן-גלוחים.

און אַז ער דעררייכערט אַט דעם געדאַנקען-פֿאַפּיראַס ביז דער שפינטע, קערט ער זיך באַלד איבער אויף אַ זײַט; דאָס שטאַרקע

גלעזל וויין מיט דער נעכטיקער ניט דערשלאָפֿענער נאַכט פֿאָדערן אַ געשמאַקן שלאָף און דער גוף פֿאָלגט. אין טיפֿן שלאָף דערפֿילט ער שוין אַפֿילו, אַז אין דרויסן, קעגן איבער די אַראָפּגעלאָזענע פֿאַרהענגלעך און די דינע ווענט פֿון איינפֿאַר, טוען זיך אויף מעשים; מ'וואָלט געמעגט שווערן, אַז גאַנץ בראַשעק פראַוועט עפעס אַ גוואַלדיק אַנגעלייגטע חתונה און אַז די חתונה אַליין איז שוין אויך עפעס אַ מאַדנע ברייטע, אַ גבֿירישע. נאָר אין אַ פֿאַר שעה אַרום כאַפט ער זיך אויף און באַמערקט: בראַשעק איז רויק, ווי געוועזן, און אין דעם איז גאַרנישט ניט געשען. ס'איז מער ניט, בשעת ער איז געשלאָפֿן האָט זיך מחר-טובֿ, דער בעל-הבית פֿון איינפֿאַר, אומגעקערט מיט זיין זונס פֿערד און וועגל פֿון אַ פֿריץ, וועמען ער מעקלערט אַ קונה אויף וואַלד. אַריינפֿאַרנדיק אין הויז פֿון אַכסניה, האָבן די רעדער שטאַרק געקלאַפט אָן די אויסגעריבענע ברעטער. און נאָך דעם האָט מחר-טובֿ אַ פֿאַר מאָל אַנגעקלאַפט אַהער אין טיר, האָט זיך אים אין שלאָף געדאַכט, אַז דאָס קלאַפט מען ערגעץ מאַדנע יום-טובֿדיק אויף אַ פֿויק.

\*

מחר-טובֿ, אַז ער קומט אַריין צו זיך אין שטוב און הערט אויס, ווער ס'שטייט אַיין ביי אים אין חדר נומער 3, שטייט ער אַ וויילע אַנטקעגן זיין ווייב און גלעט שמייכלדיק די טונקל גרויע באַרד, זי וואַקסט ביי אים מערסטן טייל פֿונם האַלדז, אָט די באַרד זיינע, און איז תמיד אַרונטערגעבויגן, פֿדי זי זאָל אויסזען אַ ביסל קלענער. ער בלאַזט אָפּ דעם שטויב פֿון זיין אַכט-עקיקן משכֿילישן היטל, וואָס זעט אויס, ווי אַ חזנישע יאַרמלקע מיט אַ דאַשעק, און חזרט גוטמוטיק איבער:

”אַזוי, אַזוי? יעקבֿ-נתן ווידערפֿאַליער...”

און נאָך דעם פֿאַרשפּיליעט ער אויף זיך די קנעפלעך און שמייכלט צו זיך אַליין. ער איז בכלל אַ גוטמוטיקער ייד, אָט דער מחר-טובֿ. איינמאָל, ווען אַ בראַשעקער יינגל מיט אַ בראַשעקער מיידל האָבן זיך פֿאַרליבט און האָבן אים אַנגעבעטן, איז ער געגאַנגען צו זייערע עלטערן און האָט לאַנג גערעדט איבער זיי מיט איינגענומענע

שמועסן און מיט פֿיל ראיות פֿון אבן-עזרא און פֿון 'ויאהב יעקב את רחל'.

יעקב-נתנען קען ער נאָך פֿון גרויס-סעטרעניץ, וווּ ער, מחר-טובֿ אליין, האָט אַ מאָל געהאַלטן אַ קלייט פֿון אייזן און האָט געהאַט אַן אַריינגאַנג צו גבֿירים. דאָרטן האָבן אַלע געוווּסט, אַז ערגעץ אין אַ קליין שטעטל האָט יעקב-נתן נאָך צוריק מיט אַ יאָר אַכט אַוועקגעוואָרפֿן זיין אָרעם ווייב און שיקט איר ניט די גאַנצע צייט קיין פרוטה אויף צום לעבן, און דאָך... 'אַט גייט ער יעקבֿ נתן' אַזוי פֿלעגט מען אויף אים אָנווייזן איטלעכס מאָל, וואָס מ'האַט אים דערזען אַרויסגיין פֿון אַ גבֿיריש הויז, וווּ ער גיט גמרא-שעהן. פֿדי צו פֿאַרענטפֿערן, פֿאַרוואָס די גבֿירים שטופן אין אים גמילות-חסדימדיקע פֿינפֿאונצוואַנציקערס, פֿאַרוואָס זיי פֿאַרגעסן ניט צו ברענגען אים פֿון אויסלאַנד, ווער אַ סאַקוויאַזש אַן אַנטיקל און ווער אַפֿילו אַ זילבערנע פּושקע אויף פּאַפּיראַסן, האָט מען נאָר תּמיד צוגעגעבן, אַז איינער אַ געלערנטער, וואָס האָט איבערגעזעצט תּלמוד אויף רוסיש, האָט זיך אַן אים ניט געקענט באַגיין און האָט בריוולעך אָנגעפֿרעגט ביי אים וועגן אַלע שווערע ערטער.

מחר-טובֿ לאַכט פֿון זיין ווייב, וואָס ווייסט ניט, אַז דאָס וואָס יעקבֿ-נתן איז עד היום פֿאַרבליבן אַ סקווירער חסיד, איז שוין מער ניט ווי דער וועלט אויף צו להכעיס... זי, די יידענע, מיינט, אַז יעקבֿ-נתן פֿאַרט טאַקע באמת קיין סקווירע צום רבין, מחר-טובֿן אָבער דוכט זיך, אַז ער ווייסט צוליב וואָס פֿאַר אַן ענין יעקבֿ-נתן פֿאַרט איצט און אַפֿילו צוליב וואָס ער האָט זיך אָפּגעשטעלט דאָ, ביי זיי אין איינפֿאַר. פֿון דעסט וועגן פֿאַרשפּיליעט ער אויף זיך לייטיש די קנעפלעך און איז גרייט אָפּגעבן יעקבֿ-נתנען דעם זעלבן פּבּוד, וואָס ער גיט אויף אַלע זיינע אורחים גבֿירים.

\*

ווען מחר-טובֿ קלאַפט סוף כל סוף נאָך אַ מאָל אָן צו יעקבֿ-נתנען אין טיר, זיצט שוין יענער מיט אַ פֿריש אָפּגעוואָשן פנים ביים זודיקן סאַמאָוואַר, וואָס אויפֿן קיילעכדיקן, איינפֿוסיקן טיש, און די זיידענע פעסע איז אים פֿאַררוקט טיף צום נאַקן. ער גיסט זיך אָן טיי, און טוט מיט די שוואַרצע אויגן אַ וואָרף צו דער טיר אַזוי

געשווינד, גלייך אויף קיין גאָסט האָט ער זיך איצט שוין לחלוטין ניט געריכט :

”אַ-אַ-אַ! רבי מחר-טוב...”

מחר-טוב האָט זיך דערנענטערט מיט אַ פֿריינדלעכן שמייכל און מיט אַ נויג, וואָס האָט זיך איבערגעחזרט ביים שלום-עליכם און בשעת דער גאָסט האָט אים געבעטן זיצן.

”נישקשה... נישקשה...”

זיין גאַנצע אויפֿרעגונג, די איינגעבויענע פֿיגור, דער שמייכל מיטן זעצן זיך זיינען שוין אַלע אַזוי לייטיש און איידל, גלייך יעקב־נתן איז שוין פֿון תמיד אָן דער אמתער און באַוויסטער בעל-הבית פֿון אָט דעם חדר, און ער, מחר-טוב, שוין מער ניט ווי אַ צופֿעליקער גאָסט. ער איז דאָך איבעראַשט פֿון אָט דעם יידן, צו וועמען סיחנפֿענען זיך אונטער אַלע גרעסטע גרויס-סעטרעניצער גבֿירים, און אין דער ערשטער רגע הערט ער דעריבער ניט זיינע ווערטער, וואָס הייבן זיך אָן מיטן וואָרט 'יאָד' און דערמאָנען, אַז ער האָט פֿיינט, מיזאַל אים איבערשלאָגן.

”יאָד האָב באַלד דערקענט אייער בראַשעק. יאָד האָב שוין געזאָגט : בראַשעק מיט די נייע טשערעפענע דעכער, בראַשעק זעט שטענדיק אויס, ווי ס'האָט ערשט נעכטן געהאַט אַ גוטן מאַרקטאָג, און אַלע האָבן פֿאַרדינט, און אַלע זיינען פֿריילעך.”

מחר-טובֿן שטערן אויך צו הערן די פֿאַר צעלעכצטע ברעטער, וואָס ער, האָט אַקערשט נעכטן געפֿונען אויפֿן איינפֿוסיקן טיש, כאָטש דער טיש איז איצט פֿאַרדעקט מיט אַ ווייסן סערוועט, און דער שפּאַלט זעט זיך לחלוטין ניט אַרויס. באַלד אָבער כאַפט ער יעקב־נתנס לעצטע ווערטער און שמייכלט שוין ווידער און שאַקלט שוין נאָך אַ מאָל מיטן קאָפּ. ער דערמאָנט זיך נאָר אינעם 'מתן-בסתר' וואָס ער אַליין זאָמלט דאָ אין שטאָט צוליב אַ פֿאַראַרעמטן שוסטער און צוליב אַ יידן, אַ יורד, און דרינגט זיך אויס זיין געדאַנק אַזוי איידל, גלייך ער וואָלט מיט אים וועלן פֿאַרענטפֿערן זיין שטאָט :

”פֿון דעסט וועגן פֿאַראַן... פֿאַראַן קבצנים אין בראַשעק.”

”קבצנים?!... כע-כע-כע, יעקב-נתן שעמט זיך ניט אויסצוזאגן, אַז ער האָט פֿיינט דאָס וואָרט 'קבצן'. מחר-טובֿ געפֿינט ניט, אַז אָט דאָס וואָרט איז צוזאַמענגעשטעלט פֿון די דרייַ 'מיאוסטע' אותיות, וואָס ס'קאָן נאָר געבן? ער, יעקב-נתן, רעדט מכוח גבֿירים: ווער זיינען עס די גבֿירים אין בראַשעק?”

און דאָ פֿאַרציט ער זיך מיטן שטאַרקן רויך פֿונעם ניִי-פֿאַררייכערטן פֿאַפּיראַס און פֿאַרוואַרפֿט דעם קאַפּ אַרונטער צום געבעטן שטולווענטל. ער לאַכט זיך פֿונאַנדער אויפֿן קול פֿון דעם, וואָס אין בראַשעק זיינען פֿאַראַן קנאַפע גבֿירים, און דערווייזט דערביי, אַז ער קען שוין זיצן אויף אַ שטול. אַז ער טוט אַ צי אויס די האַנט, אין וועלכער ער האַלט דעם פֿאַפּיראַס, זעט זיך, אַז זי איז האַריק און אָן אַ מאַנזשעט, און דעמאָלט ווערט זי ענלעך צו דער האַנט פֿון אַ שוחט, אַדער צו דער האַנט פֿון אַ דיין, וואָס נעמט אָן די געבראַכטע שאלה. נאָר אים גייט עס ווינציק אָן. ער רעדט שוין וועגן גבֿירים בכלל און געפֿינט, אַז ביי קיינעם ווילן זיי ניט זיין אַזוי 'עפעס' און ביי קיינעם, בלייבן זיי דאָך ניט אַזעלכע 'גאַרנישט', ווי ביי אונדז יידן. כע-כע-כע... ער זעט שוין, אַז מחר-טובֿ וויל עס ניט לייזן.

מחר-טובֿ לאַזט שעמעוודיק אַראָפּ די אויגן און טוט אַ מסופּקדיקן צי מיט די אַקסלען:

”שייד זאָגן, ער וויל ניט לייזן?... ער האָט נאָר געוואָלט זאָגן: ייִדישע גבֿירים, האָט ער געוואָלט זאָגן, זיינען פֿון תּמיד אָן גרויסע בעלי-צדקות... אַט אַפֿילו די גרויס-סעטרעניצער שורן, למשל.”

”בעלי-צדקות?!... ניין. אין דעם פרט קריגט זיך שוין יעקב-נתן פֿון תּמיד אָן מיט דער גאַנצער וועלט. ער שפּרינגט שיער ניט אונטער פֿון אַרט און לאַזט מחר-טובֿן ניט אויסריידן. יאָך קען אויסגעצייכנט ייִדישע גבֿירים. יאָך האָב נאָך געקענט דעם זיידן פֿון די גרויס-סעטרעניצער שורן.”

נאָך זיין מיינונג איז שוין אויך דער זיידע פֿון די שורן געווען ניט מער, ווי אַן אַלטער גאוהניק אַ שוטה און דערצו נאָך אַן עם-האַרץ אַ גרויסער, און האָט אַלע זיינע יאָרן געוואָלט נאָכמאַכן דעם בריסקער יהושע-העשל ראַפּאַפּאַרט, וואָס האָט פֿאַרפֿירט גרויסע צוקער-פֿאַבריקן דאָ אין געגנט. אַפֿילו מיט די איידעמס, וואָס ער האָט

אַראָפּגעבראַכט פֿון אויסלאַנד, און מיט די גרויסע צדקות, און מיט די דײַטשקעס, וואָס ער האָט געהאַלטן צו די אײניקלעך, האָט ער אים געוואָלט נאַכמאַכן. נאָר ווער איז שוין דאָרטן אַזוינס געווען, יהושע-העשל ראַפּאַפּאַרט אַליין? ער קען דאָס אים דערצײלן, אויב מחר-טובֿ איז דאָס אַ בעלן צו וויסן.

מחר-טובֿ שאַקלט מיטן קאָפּ אויף 'ניין'. אָט דאָ איז ער שוין מיט אים בשום אופֿן נישט מסכים. ער וויל עפעס זאָגן, נאָר יעקבֿ-נתן לאַזט ניט און גײט אַרויס פֿון די כלים.

\*

יעקבֿ-נתן שיט לאַנג אַל דאָס בײַזס אויף אַלע גבֿירים, וואָס האָבן ווען סײַט איז געהאַט אַ נאַמען דאָ אין געגנט. ער האַלט זיך אין אײן היצן, און, דער עיקר, מישט ער צופֿיל אויס די ראַפּאַפּאַרטן מיט די שורן.

”אַלע, שרײַט ער, זײַנען זײ בײַ אים גלײַך... אַלע גלײַך.”

מחר-טובֿ שמײכלט און קוקט אים ניט אין פנים, אים איז שוין קלאָר, אַז יעקבֿ-נתן טוט אָט דאָס אַלץ מיט אַ 'מײן'. אים דאַכט זיך, אַז ער ווייסט שוין אַפֿילו, וואָס אָט דער 'מײן' זײַנער באַטײט. נאָר אויב יענער האָט טאַקע דערבײַ אַ פֿיוון, וואָס איז שוין דאָ שײך צו קריגן זיך מיט אים און צו אויסברײען אים פֿאַרקערט? און סוף-כל-סוף, ווען מחר-טובֿ הייבט זיך אויף, געזעגנט זיך לײטיש און לאַזט זיך אַוועקגיין, מוז יעקבֿ-נתן אים טאַקע נאָך אַביסל פֿאַרהאַלטן און אים מודה זײן, אַז ער איז נישט געפֿאַרן אומזיסט דורך בראַשעק.

”ער האָט דאָ אַנומלטן אַנגעפֿרעגט בײַ אים אין אַ בריוו... ער מוז דאָך סוף-כל-סוף עפעס וויסן בײַ אים וועגן משהלע לעווינס מײדל.”

און דאָ ווערט אים מאַדנע קשה אויף אָט דעם יידן דעם תם, וואָס חידושט זיך ניט און ענטפֿערט אים אין אַזאַ טאָן, גלײַך ער וואָרט שוין לאַנג אויף אָט דער פֿראַגע:

”אַט-אַט-אַט... וועגן מײדל...”

מחר-טוב אָבער שאַרט פֿאַרטראַכט מיט אַ פֿינגער אויפֿן טישטעד. פֿאַר די אַראָפּגעלאָזטע אויגן דרייען זיך אים שוין, אַ פנים, געשטאַלטן פֿונעם מיידל און פֿון איר הויז. ס׳זעט אויס, ווי ער שלאָגט זיך מיט זײַן דעה: צי זאָל ער דערציילן, צי ניין; שלאָגט זיך לאַנג און הייבט דאָך אָן:

״דאָס מיידל איז נאָך קיין צוואַנציק יאָר ניט אַלט, און מיט איר איז אַ גאַנצער ראָמאַן...״

מחר-טובֿ שמייכלט צו: ער מיינט עס ניט אין פשוטן זין. ער האָט נישט לאַנג געלייענט אין אַ לשון-קודש-בוך, אַז אַ ראָמאַן הייסט ניט דווקא, אַז אַ מיידל מיט אַ יינגל זאָלן זיך פֿאַרליבן. און ווייטער ווערט שוין זײַן קול אַזוי פֿאַרענדערט און אַזוי איידל, גלייך ער וואָלט דערציילן וועגן אַמאָליקע, שוין לאַנג געוועזענע גוטע יידן.

״פֿידוע, האָט דאָך די מוטער אירע, ר׳ יהושע-העשלים טאַכטער, היינטיקן ל״ג-בעומר געשטעלט אַ חופּה טאַקע מיט אים, מיטן ׳ריגער׳, און ווינט שוין מיט אים טאַקע דאָרטן. גאַנץ משפּחה ראָפּאַפּאַרט איז אויף איר מאָדנע אויפֿגעטראָגן, וואָס זי האָט צוליבן קינד ניט צוגעוואַרט כאָטש ביז נאָכן ערשטן יאָרצײט. און די וועלט האָט שוין ווידער אָנגעהויבן ריידן וועגן אַ ליבע-מעשה, און אַ קשיא איז דאָך טאַקע, גאָר ער, מחר-טובֿ, זאָגט זײַנס: די זאָך איז אַ פשוטע. יענער, דער ריגער הייסט עס, האָט איצט, זאָגט מען, בײַ דרײַ מיליאָן געלט און איז גראַד פֿאַרבליבן אַ בחור. זי אליין, דאָס גלייכן, איז נאָך ניט אַלט קיין גאַנצע ניין און דרייסיק יאָר, און אויפֿן מיידל... אויפֿן מיידל האָט עס מאָדנע געווירקט... מאָדנע געווירקט.״

מחר-טובֿ פֿאַרטראַכט זיך און גיט צו:

״דהיינו, אַז זי האָט געמוזט אָפּפֿאַרן קיין אויסלאַנד.״

וועגן עפעס דערציילט נאָך מחר-טובֿ נאָך דעם, נאָך אַ היפשער פֿאַרטראַכטער וויילע, וועגן גאַנץ משפּחה ראָפּאַפּאַרט, וואָס האָט דאָס מיידל ליב, און וועגן איר פֿעטער דעם אָפּעקון, יהושע-העשלים עלטערן זון, אַבראַמען, וואָס ווינט אין קיעוו און איז איצט, זאָגט מען, שטאַרק רײַך; וועגן דעם, וואָס דאָס מיידל האָט זיך פֿאַר פּסח

אומגעקערט פֿון אויסלאַנד און וואָס וווינט איצט ניט אין בראַשעק,  
נאָר טאַקע בײַ אים, בײַ אָט דעם אַבראַמען.

און אַז ער גײט סוף-כל-סוף פֿון דאַנען אַוועק, הייבט שוין אָן אין  
חדר שטאַרק טונקל ווערן, און אין דער לופֿט, וואָס איז פֿול מיט  
רויך פֿון פֿיל אויסגערייכערטע פּאַפּיראַסן, שוועבן שוין אַרום טויטע  
און לעבעדיקע שאַטנס.

פלוצעם טוט זיך נאָך אַ מאָל אָן עפֿן די טיר, און ס'ווערט מאַדנע:  
ס'שטעלט זיך אַרײַן ניט קײן מענטש מיט אַ לאַמפּ, נאָר מחר-טובֿ  
אַלײן. אין דער שטאַרק טונקעלער לופֿט איז ער שוין אויך געגליכן צו  
אַ שאַטן. ער בעט איצט בײַ יעקבֿ-נתנען הונדערט מאָל מחילה, נאָר  
ער מוז אים עפעס דערציילן, אײן זאָך מוז ער אים דערציילן. און  
ווידער פּאַרענטפֿערט ער זיך און איז זיך פֿיל מאָל מתנצל, ביז ער  
קומט צו דער עיקר זאָך:

"אָט דאָ ניט לאַנג איז געקומען צו אים אַ שדכן, אַפֿילו ניט קײן  
שדכן, אַ דרדקי-מלמד איז ער, און האָט אים דערציילט, אַז ער וויל  
רײַדן פֿאַר משהלע לעווינס מיידל איציק-מאיר שורס בן-יחיד פֿון  
גרויס-סעטרעניץ, אָט דעם, וואָס דער פּאַטער זײַנער האָט געשטאַמט  
פֿון אַ זײַטיקער, מיזאַגט, ניט קײן שײַנער זײַט שורן, און האָט אים  
ניט לאַנג געלאָזט ירושה די גרויס-סעטרעניצער גרויסע בײַטלמיל  
מיט אַלע הײַזער."

און נאָך אַ מאָל בעט ער בײַ יעקבֿ-נתנען, ער זאָל אים הונדערט מאָל  
מוחל זײַן. ער מײַנט, חלילה, ניט צו מיטן זיך אין פֿרעמדע געשעפֿטן,  
ער איז נאָר פֿון תּמיד אָן געווען אַ מקורבֿ צו משהלעס שטוב און  
וויסט, אַז אָט דעם איציק-מאיר שורס בן-יחיד איז זײַנער, יעקבֿ-  
נתנס, אַ תּלמיד. וויל ער אים דעריבער זאָגן, אַז אויב ער, יעקבֿ-נתן,  
איז אויך געפֿאַלן אויף יענעם שדכנס געדאַנק, איז דאָס קרום,  
מאָדנע קרום...

יעקבֿ-נתן קוקט אויף אים צעטומלט (איצט איז שוין צו גלייבן, אַז  
אָט דער ייד וויסט נאָך עפעס וועגן מיידל, ער וויסט שוין, אפֿשר, צו  
וועמען פֿאַרט דאָס מיידל אַזוי אָפֿט קײן אויסלאַנד, נאָר ער וועט  
בשום אופֿן ניט דערציילן). עפעס קען יעקבֿ-נתן ניט פֿאַרשטיין. נאָר  
באַלד צינדט זיך אין אים אָן דער ׳ווידערפּאַליער׳. ער לאַכט זיך

שלעכט אויס פֿון אַ בראַשעקער מלמד, אַ שדכן, וואָס האָט קיין שכל  
ניט, ווי אַזוי פֿאַרצושטעלן אַן ענין. און נאָך דעם שטעלט ער זיך אָפּ  
אַנטקעגן מחר-טובֿן און קלאַפט מיט אַ פֿינגער צו זיך אין ברוסט:

”יאָך פֿאַר איצט פֿון בראַשעק גלייך קיין קיעוו. יאָך וועל פֿאַרשטעלן  
די זאַך... יאָך, יעקבֿ-נתן ווידערפֿאַליער.”

-2-

אויפֿן קליינעם הילצערנעם וואָקזאַלכל, אַכט ווערסט פֿון בראַשעק,  
האָט זיך נאָך דעם יעקבֿ-נתן אַרומגעדרייט דעם גאַנצן מאַרגנדיקן  
טאָג חול-המועד פסח און האָט אַרויסגעקוקט אויפֿן צוג, וואָס וועט  
אים אָפֿפֿירן קיין קיעוו. ער איז שיער ניט פֿאַרנודעט געוואָרן  
וואַרטנדיק. ביים וואָקזאַלכל איז ניט געווען אויף וואָס צו קוקן.  
אויף דער היפשער ציכטיק ריינער און פוסטער פלאַטפֿאַרם האָט זיך  
אַרומגעדרייט ניט מער, ווי נאָך איינער אַ וואַרטנדיקער פֿאַסאַזשיר,  
אַ גלח, און יעקבֿ-נתן האָט אים געגענעצט גלייך אין פנים אַרײַן, און  
האָט אים לײַדיק-גײַעריש באַקוקט פֿון אַלע זײַטן: עפעס אַ  
פֿאַרוואַקסענע, ציכטיקע און שוואַרצע בריאה מיט צוויי ברייטע  
בונדעס איינע אויף דער אַנדערער און מוז זיך שוין, אַ פנים, אַלע טאָג  
היפש אָפגעבן מיט צוואַגן און קעמען די לאַנגע האָר, און דאס  
הײסט בײַ זײ אַ הײליקער, מײַשטיינס געזאַגט, אַ מין רבֿ להבֿדיל.  
יעקבֿ-נתן האָט געקנייטשט מיט די אַקסלען און האָט באַדויערט די  
אומות העולם.

אַז דער שווערער פֿאַסאַזשיר-צוג איז סוף-כל-סוף צוגעגאַנגען, האָט  
ער געטראַפֿן אין אַ לאַנגן ווייס אויסגעפֿאַרבטן וואַגאָן, אַן אָנגעפֿילטן  
מיט יונגע און עלטערע ייִדן-גלוחים, וואָס פֿאַרן פֿון איין גרויסער  
שטאָט אין דער צווייטער. ער האָט זיך גלייך דערפֿילט צווישן זײ  
עלנט. די ייִדן זײַנען סײַרובֿ געזעסן אין די ווייסע אַרבל, זיך ברייט  
פֿונאַנדערגעלייגט מיט די טשייניקלעך און מיטן עסנוואַרג און האָבן  
דערבײַ געפֿירט פֿריילעכע שמועסן מיט עפעס אַזעלכע נקבֿות, וואָס  
האָבן אַ פנים ווי וועג-פלגשים. סײַהאָט זיך געדאַכט, אַז אַלע זײַנען  
זײ איין קאַמפֿאַניע און פֿאַרן פֿאַרן זײ תמיד אַן אויפֿהער פֿון איין  
גרויסן יאָר-יריד אויפֿן צווייטן. יעקבֿ-נתן האָט אויף זײ געקוקט  
פֿאַרזיכטיק און מיט ווונדער. צווישן זײ, די גלוחים, וואָס עסן חמץ

אום חול-המועד פסח, איז ער געווען דער איינציקער ייד אין דער שוואַרצער קאַפּאַטע און אינעם זיידענעם היטל, וואָס ער קאָן לערנען. פֿאַרזיכטיק האָט ער זיך צו זיי צוגעזעצט, געמאַכט מיט זיי א שמועס און בשעת מעשה זיך אַלץ אַרומגעקוקט אין די זייטן מיט אַזאַ ווונדער, גלייך ער וואָלט זיך חידושן:

”זע נאָר: ס’האָט אַ מויל? ...! ס’רעדט ייִדיש, ווי אַלע מענטשן...”

נאָר אַרויסגעוויזן האָט זיך, אַז אייניקע פֿון זיי זיינען קייעווער און קענען שוין אַפֿילו דעם, צוליב וועמען ער, יעקב־נתן, האָט איצט אום חול-המועד פסח פֿאַרגענומען זיין נסיעה. זיי ווייסן, ווער איז אַזוינס אַבראַם ראַפּאַפּאַרט. ער איז אַ ציוניסט, ווייסן זיי, און האָט אַנגעקויפֿט אַ סך ערדן אין פּאַלעסטינע. ער האָט אייגענע צוקער-פֿאַבריקן, וואָס באַטרעפֿן מיליאָנען, און זיין איינציק מיידל איז אַ סקולפּטאָרין און לערנט אין פעטערבורגער אַקאַדעמיע.

”זי איז אַ האַרבאַטע איז זי.”

”אַזוי? אַ האַרבאַטע?”

יעקב־נתן איז געוואָרן אומעטיק. פֿאַרטראַכטערהייט האָט ער זיך גענומען קראַצן אין פאה.

דאָס, וואָס אַבראַם ראַפּאַפּאַרט איז אַ ציוניסט און מישאַצט אים אין מיליאָנען, צוזאַמען מיט דעם, וואָס זיין מיידל איז אַ סקולפּטאָרין און לערנט אין פעטערבורגער אַקאַדעמיע, האָט אים גלייך אַריינגעוואָרפֿן אין ספֿק, צי פֿון זיין ענין וועט בכלל עפעס אַרויס. לעבן אַזעלכע גוואַלטיק רייכע און פֿרייע יידן האָט ער זיך פֿון תמיד אָן געפֿילט אַ סך ערגער, ווי לעבן געבוירענע גויים. אין קיעוו איז ער דערום אַ פּאַר טעג אַרומגעגאַנגען אָן אַ קאַפּ. ער איז איינגעשטאַנען ביי זיינעם אַ באַקאַנטן, אַ פֿאַרמעגלעכן סקווירער חסיד, און האָט זיך פֿאַר אים פֿאַרקלאָגט:

”ער האָט אויף זיך איצט אַ פעקל, דאָס אמתע פעקל. ער האָט פֿאַרטראַכט עפעס אָן ענין, געקומען צוליב דעם קיין קיעוו און האָט מורא, אַז ס’איז אַ נעכטיקער טאָג, ס’וועט פֿון דעם גאַרנישט ניט אַרויס.”

נאָר אויפֿן דריטן טאָג, ווען ער איז גראָד צוליב יום-טובֿ געגאָנגען אין דער אָרטיקער חסידישער שול דאָוונען, האָט ער דאָרטן אין 'מזרח' לעבן אָרון-קודש דערזען אַ ניקל בלעטל מיט אַן אויפֿשריפֿט: 'ר'אברהם ב"ר יהושע-העשל ראָפּאָפּאָרט'. ער איז אַ היפשע וויילע אָפּגעשטאַנען לעבן אָט דעם בלעטל, איבערגעלייענט אויף דעם די אויפֿשריפֿט עטלעכע מאָל און האָט זיך דערפֿרעגט ביי אַ יידן אַ פּוסטנפּאָסניק, צי דאָס איז טאָקע 'דער גרויסער' אַבראַם ראָפּאָפּאָרט. און נאָך דעם איז אים שוין געווען פֿיל גרינגער, גרינגער דערפֿאַר, וואָס אַבראַם ראָפּאָפּאָרט קומט געוויס אַ מאָל אַהער אין שול דאָוונען און זיין טלית ליגט געוויס פֿאַרשלאָסן ערגעץ ביי אָט דעם אַלטן שמש, וואָס שטייט אין טלית אויבן אָן לעבן אַלמעמאָר. דער ייד דער פּוסטנפּאָסניק האָט אים נאָך דערצו דערציילט, אַז ביי אַבראַם ראָפּאָפּאָרט אין הויז פֿירט זיך אַ ייִדישע קיך, אַז דער פֿאָטער זיינער יהושע-העשל האָט ביי אים, זאָגט מען, פֿאַרן טויט גענומען די האַנט, ער זאָל ניט אויפֿהערן צו געבן זיינע צדקות און זאָל אַלע טאָג אַנטאָן טלית און תפֿילין, אַז אַבראַם ראָפּאָפּאָרט אַליין גייט טאָקע דאָ אין שול אַלע הושענא-רבה מיט די נענועים און אַז ווער ווייסט:

"מעגלעך, אַז ער געדענקט נאָך אַ בלעטל גמרא."

ס'איז אויסגעקומען, אַז צוליב אַ רייכן און איידלען יידן, וואָס האָט געהאַט יאָרצייט און האָט נאָכן דאָוונען געמאַכט אַ סיום אויף משניות, איז יעקב־נתן שוין געשטאַנען צווישן דעם מנין יידן, וואָס מאַכן אָט דעם סיום, און האָט דערוויזן, אַז אין תּוספֿות-יום-טובֿ איז פֿאַראַן אַ גרייז און אַז קיינער פֿון די יידן, וואָס רינגלען אים אַרום, ווייסט דערום ניט קיין פשוטן פשט און קען ניט קיין שייטל 'עברי'. יידן האָבן מיט אַ מאָל באַקומען דרד-ארץ און זיך גענומען דערפֿרעגן:

"ווער איז ער, אָט דער ייד?" און נאָך דעם, אַז מ'האַט, געטרונקען לחיים פֿאַרן גרויס-סעטרעניצער רבין, וואָס איז איצט, זאָגט מען, מסוכן שלאָף, איז ער, יעקב־נתן, שוין געשטאַנען אין מיטן רעדל און איז געווען אין דעם דער עיקר. האַלטנדיק דעם קעלעשאַק וויין אין האַנט, האָט ער געגעבן אַ שלעכטן קוק אויף איינעם אַ יידן, וואָס שלאָגט אים איבער די רייד, און גערעדט האָט ער שוין מיט אַזאַ

קול, גלייך סימוזן זיך אין דעם איינהערן די גרעסטע מאגנאטן פֿון  
גאָר דער וועלט.

”יאָך זאָג עדות, האָט ער געזאָגט, אַז דער גרויס-סעטרעניצער איז א  
גרויסער למדן און אַ ירא-שמים.”

אין יענעם זעלבן טאָג איז ער נאָך אַ מאָל געווען ביי אַבראַם  
ראַפּאַפּאָרט אין הויז און איז געוואָר געוואָרן, אַז ראַפּאַפּאָרט איז  
שוין אין רוסלאַנד, ס'איז פֿאַראַן פֿון אים אַ דעפעש, אַז ביי נאַכט  
קומט ער, ער האָט זיך נאָר אָפּגעשטעלט אין זיינער אַ צוקער-  
פֿאַבריק, וואָס צווישן ראָוונע און בריסק. יעקב־נתן האָט לייכטער  
אָפּגעאַטעמט, איצט האָט ער שוין ווידער אָנגעהויבן גלייבן, אַז פֿון  
זיין ענין וועט עפעס אַרויס. אַרויסגייענדיק פֿון אַבראַם ראַפּאַפּאָרט  
הויז, האָט ער באַטראַכט די רייכע און שטאַרק שטילע גאַס, וווּ  
ס'באַווייזן זיך שוין גאָר גרינגע אויטאָמאָבילן מיט אייגענע גרינגע  
עקיפּאַזשן, און האָט ניט ווייט פֿון ראַפּאַפּאָרטס פֿאַראַדטיר דערזען  
שטיין עפעס איינעם אַ לאַנגוויקסיקן יידן מיט אַ קרומען, מאַלפעשן  
שטערן, מיט אַ ברייטער טיף איינגעפֿאַלענער נאָז און מיט עטלעכע  
שפיציקע רויטלעכע האָר אויפֿן אָרט פֿון באַרד און וואַנצעס. דער ייד  
האָט ביי אים געפֿרעגט מיט זיין עכט ליטווישן אומעטיקן קול:

”איר זייט אויך אַ מטיף ציוני?”

ס'איז געווען קלאָר, אַז ער דאַרף אויך צו ראַפּאַפּאָרטן, ער גייט שוין  
צו אים אין הויז אַ היפשע צייט און קען אים ניט טרעפֿן. יעקב־נתן  
איז צוגעגאַנגען צו אים אַזוי נאָענט, אַז ער האָט דערפֿילט דעם  
שלעכטן ריח, וואָס טראָגט זיך פֿון יידנס בעל-דרשנדיק מויל. נאָר  
דערוויסן זיך עפעס פֿון אים איז שוין געווען שווער. דער ייד האָט נאָר  
פֿונאַנדערגעשפּיליעט זיין קורץ אָפּגעטראָגן פּאַלטאַכל, פֿון אונטער  
וועלכן ס'האָט אַרויסגעקוקט נאָך אַ מער אָפּגעטראָגן  
פֿאַרשמאַלצעוועט סורדוטל; ער האָט אַרויסגעשלעפט די בלעכענע  
פּושקע מיט טאַבאַק און געענטפֿערט מיט אַלץ איינע ווערטער,  
קוקנדיק ניט צו יעקב־נתנען, נאָר צום ציגאַר, וואָס ער פֿאַרדרייט:

”נו, יאָ, האָט ער געזאָגט, נו, שווער צו טרעפֿן ... יאָ, געוויס...”

מוצאי-יום-טוב האָט אויף יעקב־נתנס אַכסניה, ביים פֿאַרמעגלעכן סקווירער חסיד אין שטוב, פֿאַרבראַכט דעם בעל-הביתס אַ קרוב, אַ פֿרייער קלוגיטשקער יונגער-מאַן, וואָס דינט אין דער אָרטיקער גרויסער באַנק; אַ יונגער-מאַן, וואָס איז פֿאַרבליבן אַ בחור און האָט ניט אַ מאָל ווהין אָן איבעריקן אָוונט אַהינצוטאָן, קומט ער אים פטרן מיט קלוגע וויצן דאָ ביים פֿרומען פֿעטער אין הויז. דער יונגער-מאַן האָט באַמערקט, אַז יעקב־נתן האַלט זיך אין איין דערפֿרעגן, ווי אַרום ער וואַלט גרינגער געקענט טרעפֿן אַבראַם ראַפּאַפּאַרטן, האָט ער דערציילט, אַז ראַפּאַפּאַרט האָט מאַרגן צוועלף ביי טאָג אַ זיצונג ביי אים אין באַנק, אינעם דירעקטאָרס קאַבינעט האָט ער אָט די זיצונג, און אַז גרינגער ווי אַלץ איז טרעפֿן אים טאַקע דאָרטן, בשעת ער גייט דורך די גאַנצע לענג פֿון באַנק. דער יונגער-מאַן האָט צוגעזאָגט, אַז ראַפּאַפּאַרטן איז דאָרטן גרינג צו דערקענען.

”ער איז אַ מיטלווקסיקער, אַ ביסל אָן איינגעהויקערטער און האָט אַ שוואַרץ געשוירן בערדל, אַ בלאַנדזשע.”

יעקב־נתן האָט מיט אַ מאָל אָנגעשטעלט אויפֿן שמייכלדיקן יונגן-מאַן די שוואַרצע פֿלינקע אויגן.

”אַ שוואַרץ געשוירן בערדל?”

”יאָ, מיט אַ יונגן פליד, לעבן בלאַסן שטערן.”

דער שמייכלדיקער יונגער-מאַן האָט נאָך אַלץ געהאַט אַראַפּגעלאָזטע אויגן, נאָר אַז דער פֿאַרמעגלעכער פֿרומער פֿעטער זיינער איז אויף אַ וויילע אַרויסגעגאַנגען פֿונעם עסצימער, האָט ער זיך קלוגעטשקערהייט אויפֿגעהויבן פֿון בענקל און האָט פֿאַרן געבליבן יונגוואַרג באַוויזן ווי אַזוי אַבראַם ראַפּאַפּאַרט גייט דורך איבער דער גאַנצער לענג פֿון באַנק. ער האָט זיך גערוקט פֿאַמעלעך. אַ ביסל איינגעהויקערט און דערשראָקן מיד, ווי איינער, וואָס גנבעט זיך און האָט מורא, אַז מ'וועט אים באַמערקן. ער האָט געהאַלטן איינגעבויגן די רעכטע האַנט און האָט געמאַכט מיטן גראָבן פֿינגער אַזעלכע באַוועגונגען, גלייך ער קנעט אַ שטיקל וואַקס. און דער עולם האָט געלאַכט.

יעקב־נתן איז נאָך אַלץ געזעסן אויבן אָן ביים טיש און האָט געקוקט מיט בייזן אויף אָט דעם יונגן־מאַן דעם גלוח, וואָס וויצלט זיך. פֿון דעסט וועגן האָט ער זיך שפעט אין אָוונט נאָך אַ מאָל מישבֿ געווען מיטן בעל־הבית, דעם סקווירער חסיד, און האָט באַשלאָסן אויפֿצושטיין מאָרגן גאַנץ פֿרי, נאָך מיטן טאָגליכט.

-3-

אין יענעם מאָרגן האָט אויך אַבראַם ראַפּאַפּאַרט פֿרֿיער ווי אַלע מאָל אָן עפֿן געטאָן די אויגן אַנטקעגן דעם שווערן מעבל, וואָס אין האַלב פינצטערן געמיטלעכן שלאָפֿצימער און האָט זיך דערשראָקן פֿאַר אַ גלאַנץ פֿון אַ שפיגלטיר און פֿאַר דער פֿרוי, וואָס שלאָפֿט אין צווייטן בעט. אַלץ אַרום האָט אויסגעזען מאַדנע. שווערע שראַנקען האָבן ברוגז געקוקט איינער צום צווייטן. אַ גאַנצע היים האָט אויסגעזען בייז און ניט געוואָלט דערקענען איר בעל־הבית, וואָס איז אין איר צוויי חדשים צייט ניט געווען.

מיד און צעבראָכן פֿון נאָכן ביינאַכטיקן קומען, האָט זיך אַבראַם ראַפּאַפּאַרט דאָך גענומען אַנטאָן, אַרויסגעגאַנגען אין קאַבינעט און האָט פֿאַרהויבן די שטאָרן. ס'איז געווען אַ נאַסלעך קילער זומער־פֿרימאָרגן, אַ פֿרימאָרגן אָן זון און אָן הימל, וואָס זאָגט צו אויך אַזאַ נאַסלעך קילן בין־השמשותדיקן טאָג, און אין אָט דעם טאָג איז אים, אַבראַם ראַפּאַפּאַרט, פֿאַרגעשטאַנען אויסצופֿירן אייניקע אַנגעהויבענע שווערע געשעפֿטן. פֿון געווינהייט האָט ער ניט באַלד אַרויפֿגעוואָרפֿן אויף זיך טלית און תפֿילין, און פֿון געווינהייט האָט ער געעפֿנט דאָס מויל, כּדי אַפּצוזאָגן אַפֿילו די קורצע קריאת־שמע. ער האָט אַרומגעשפּאַנט הין און צוריק איבערן קאַבינעט און האָט געדענקט די פֿיל אַנגעקויפֿטע אַקציעס פֿון פֿאַרשיידענע צוקער־פֿאַבריקן. איצט האָבן די אַלע האַלב פֿאַרגעסענע אַקציעס געדריקט און געשראָקן. דאָס שטובּמיידל איז אַריינגעקומען אין קאַבינעט און האָט צו אים עפעס אַ בעבע געטאָן, האָט ער ניט פֿאַרשטאַנען וואָס זי רעדט צו אים, אויפֿגעהויבן דעם קאַפּ און ביים מיידל איבער־געפֿרעגט:

"א?...?"

אזוי איבערגעפֿולט איז אים שוין געווען זיין מוח מיט די געשעפֿטן, צו וועלכע ער דאַרף איצט, צוריקקומענדיק, זיך נעמען, און אזוי שווער איז אים שוין געווען אַרײַנצוקוקן צו זיך אין קאַפּ נאָך אײַנעם אַ געדאַנק. אין אַ ווײַלע אַרום איז ער שוין געזעסן אינעם עלעקטריש באַלויכטענעם וואַנע-צימער, וווּהין דאָס שטובּמײַדל האָט אים גערופֿן, און וווּ אויף אים האָט שוין לאַנג געוואַרט דער שערער. דערפֿאַר, וואָס אַרום און אַרום האָט דאָס הויז געדרימלט; דערפֿאַר, וואָס צימערן האָבן דורך ברייט געעפֿנטע טירן פֿון אומעטום געקוקט מיט פֿרימאַרגן-שטימונג און מיט באַנײַטער שטילער רײַנקייט, האָבן זיך דאָ אין צו פֿיל וואַרעמען וואַנע-צימער די קלאַנגען פֿון ראַזירערס שער געדאַכט אזוי לײַטיש און געהײליקט, גלײַך דער ראַזירער וויל מיט זײ דערצײלן אויף וויפֿל אָט דער קאַפּ, וואָס ער שערט, איז טײַער בײַ דער שטאַט און בײַ פֿיל מענטשן, וואָס קומען אָן צו אים נאָך טובֿות. ראַפּאַפּאַרט איז אונטער אָט די קלאַנגען געזעסן שווער, אַ ביסל אײַנגעבויגן. ער האָט האַלב געדרימלט און האָט געדענקט, אַז מיטן דירעקטאָר פֿון דער גרויסער באַנק האָט ער הײַנט אַ זיצונג; אַז אויף דער פֿאַרפּסחדיקער ציוניסטישער קאַנפֿערענץ, בשעת ער, אַבראַם ראַפּאַפּאַרט, האָט אויבנאָן לעבן דער טריבונע געלייענט זײַן פֿאַרטראַג, איז אײַנער אָן אויסלענדערשער פּראַפֿעסאָר מיט אָן אַשוריש לאַנגער באַרד געזעסן פּונקט אַנטקעגן און האָט די גאַנצע צײַט צוגעשאַקלט מיט אַזאַ מינע, גלײַך ער וויל זאָגן :

"גערעכט, גערעכט... אָט דער רעדט צו דער זאך."

אים האָט זיך איצט מאַדנע דײַטלעך פֿאַרגעשטעלט אָט דעם פּראַפֿעסאָרס פנים, נאָר אין דער זעלבער צײַט האָט ער האַלב געדרימלט און האָט געטראַכט וועגן דער בראַשעקער צוקער-פֿאַבריק, וווּ ס'וועט קיין מאָל קיין אַרדענונג ניט זײַן, דערפֿאַר, וואָס זי איז אַ ירושה-זאך, וועגן דער גרויס-סעטרעניצער פֿאַבריק, וועלכע ער וואַלט דערום וועלן האָבן אַלײן, אָן שום שותפֿים, און וועגן דעם, וואָס די פֿרוי זײַנע לעבט מיט אים פֿון תּמיד אָן גוט. נעכטן בײַ נאַכט אויפֿן וואַקזאַל, בשעת זי האָט אים שטײף אַרומגענומען, האָט ער דערפֿילט, אַז זי דריקט זיך צו אים ליבער, ווי אַלע מאָל, און האָט אַ טראַכט געטאָן, אַז דער ריח, וואָס טראַגט זיך פֿון איר, איז שוין, אַ

פנים, דער ריח פֿון דער נייער פּוּדער, וואָס זי האָט דעם לעצטן זומער געבראַכט פֿון אויסלאַנד. ער האָט פֿאַרמאַכט די אויגן צוליבן שאַרפֿן אַדעקאַלאָן, מיט וועלכן מ'האָט אים געפֿרישט דאָס פנים, און ביי אים אויף די באַקן האָבן זיך שוין גערויטלט די שטענדיקע העליש רויטע צוויקלעך.

אַרויסגייענדיק צוריק פֿון וואַנע-צימער, האָט ער געדענקט, אַז אין דער לינקער זייט פֿון איינעם אַ באַקצוויקל, האָט דער שערער, דאַכט זיך, פֿאַרכאַפט ביי אים אַ שטיקל באַרד און אין דער זעלבער צייט האָט ער געטראַכט, אַז די צוויי נדבֿות, וואָס ער האָט געגעבן, פֿאַר זיין אַוועקפֿאַרן פֿון פֿאַלעסטינע, זיינען שוין אפֿשר ביידע צו גרויס. ער האָט באַלד באַדאַרפֿט אַריינגיין אין קאַבינעט און אַ קוק טאָן, צי ער האָט אַט די צוויי נדבֿות פֿאַרשריבן. נאָך אין עס צימער ביים טיש איז שוין געזעסן זיין פֿרוי, אַ וווקסיקע בלאַנדינע מיט אַן אַפּגעטראָגענעם לענגלעכן פנים. ער האָט געקוקט. אַ מאָל איז דאָס פנים געווען שיין און איצט האָט זיך עס שוין שטאַרק גענייטיקט אין פּוּדער און האָט געהאַט רויטע פֿלעקן אויפֿן שטערן און אין די ווינקלען פֿון די ליפּן. צוליבן קומען פֿונם מאָן האָט זי זיך איצט אויפֿגעכאַפט, אפֿשר, מיט אַ גאַנצער שעה פֿריער, ווי געוויינטלעך, און איז געווען צופֿרידן. איר פנים אונטער דער פּוּדער האָט דערום נאָר אויסגעזען פֿאַרשלאָפֿן, און דער גאַנצער קערפּער אירער האָט זיך מיט פֿאַרגעניגן געהילט אין דער וואַרעמער שאַל.

”אַבראַם, האָט זי געפֿרעגט, ביזט געקומען?”...

און ווי מיט אַנגענעמענעם ווּנדער האָט זי אין אַ וויילע אַרום צוגעגעבן:

”אַזוי גוט, וואָס דו ביזט געקומען.”

לאַשטשענדיק זיך אין וואַרעמען שאַל אַריין, האָט זי אונטערגעשפּאַרט איר פנים אויף ביידע עלנבויגן און האָט צו אים אַזוי אַ וויילע שמייכלדיק אַרויפֿגעקוקט. ס'איז געווען אַ רגע, ווען אירע אויגן האָבן צו אים אַ גלאַנץ געטאָן מאַדנע ליבלעך און ממש ווי יונגע. זי האָט זיך געפֿונען פונקט אין יענעם עלטער, ווען פֿרויען הערן לחלוטין אויף צו אינטערעסירן אַרומיקע מאַנסבילן און הייבן אַן שטאַרקער צו בינדן צו זיך דעם טריי געבליבענעם מאָן. זי האָט

אִים אִיצט געקענט דערציילן, אַז דאָס גאַנצע הויז האָט אָן אִים  
אויסגעזען פּוסט, אַז שאָרעלע לעווין, זייער פּלימעניצע, פֿאַרברענגט  
שוין דאָ פֿון פֿאַר פּסח אָן, אַז פֿון נעסיען, פֿונעם מיידל זייערן, וואָס  
לערנט אין פעטערבורגער אַקאַדעמיע, איז ניט לאַנג אָנגעקומען אַ  
בריוו, אַז זי האָט אַ סך אַרבעט און דערפֿאַר קען זי פֿרײַער ווי  
היינטיקע וואָך אַהיים נישט קומען, און אַז אויב ער, אַבראַם, וועט  
אין גיכן פֿאַרן נאָך אַ מאָל קיין אויסלאַנד, וועט זי דאָ שוין אַליין ניט  
בלייבן, זי וועט פֿאַרן מיט אִים. דערציילנדיק האָט זי זיך און אִים  
טיי אָנגעגאַסן און האָט דערביי אַלע מאָל אַרויסגערוקט פֿון אונטערן  
שאַל אַ שלאַנקן נאַקעטן עלנבויגן. זי האָט זיי געמוזט דרייסט  
באַווייזן, אָט די נאַקעטע עלנבויגנס, יעדנפֿאַלס זיינען זיי געווען דאָס  
איינציקע, וואָס איז ביי איר געבליבן יונג און פֿריש, ווי מיידלווייז.  
און ראַפּאַפּאַרט איז געטריי און שווייגנדיק געשטאַנען לעבן איר, ער  
האָט געהאַלטן די הענט טיף אין די טאַשן פֿון זיין רעקל און האָט  
געדענקט, אַז ער דאַרף אַריינגיין צו זיך אין קאַבינעט און דאַרטן  
עפעס פֿאַרשרייבן. איטלעכס מאָל, ווען זיין געזעצטער בליק איז  
געפֿאַלן אויף אירן אָן אַנטפלעקטן עלנבויגן, האָט ער געדענקט, אַז  
ער האָט זי אַ מאָל ליב געהאַט. און איטלעכס מאָל, ווען זיין בליק  
איז געפֿאַלן אויף איר פנים, האָט ער שוין נאָר געדענקט, אַז ער האָט  
פֿאַר איר דרך-ערץ; ער דאַרף אִיצט האָבן צו זיך אין קאַבינעט, נאָר  
דער דרך-אַרץ פֿאַדערט, אַז כל-זמן זי רעדט צו אִים, זאָל ער דאָ  
שטיין און זאָל זי אויסהערן. און דרך-ערץ האָט ער פֿאַר איר  
דערפֿאַר, וואָס שטאַמענדיק פֿון אַ גרויסן ייִחוס, מיט וועלכן זי מעג  
זיך איבערנעמען, באַמיט זי זיך תּמיד צו דערווייזן, אַז ער, דער מאַן  
אירער, שטאַמט יעדנפֿאַלס, ניט פֿון קיין קלענערן. אִיצט זיצט זי דאָ  
לעבן אִים, גיסט אִים אָן טיי און רעדט וועגן גרינגע זאַכן, נאָר  
מיידלווייז, האָט מען איר, דער רייכער יתומה, לאַנג גערעדט  
שידוכים מיט די רייכסטע רוסישע און אויסלענדערשע מיוחסים. זי  
האָט נאָך עד-היום ליב אויסצורעכענען דעם געקניפטן שטאַם פֿון  
אַלע גרעסטע ייִדישע פֿאַמיליעס ביז די פֿראַנקפֿורטער רויטשילדן  
און ביז די צוויי ייִדישע באַראָנען, און דאָך איז זי שטאַרק צופֿרידן,  
וואָס ער, דער מאַן אירער, איז אִיצט געקומען אַהיים און נעמט זיך  
איבער, וואָס זי האָט מיט אִים חתונה געהאַט.

פֿון אויסערן עסצימער האָבן שוין דערווייל דערגרייכט קלאַנגען פֿון  
פֿאַראַדטיר און פֿון טעלעפֿאָן. פֿון קאַנטאַר האָט מען זיך

אָנגעפֿרעגט, צי 'אַבראַם סאַולאַוויטש' וועט אין גיכן אַהין קומען. פֿון יענער זייט שמאַלן, כמעט קינדערשן טירל, וואָס פֿירט פֿון קאַבינעט, אין קליינעם צימערל, איז שוין געזעסן דער הויז-בוכהאַלטער, אַ יונגער בחור אַ ציוניסט, און האָט איבערגעשריבן פֿון איין בוך אין צווייטן. אים איז געווען געפֿעלן די פֿראַגע, מיט וועלכער ער וועט זיך באַלד ווענדן צו ראַפּאַפּאַרטן אויף העברעיִש, האָט ער זי עטלעכע מאָל איבערגעלייגט ביי זיך אין מוח.

"אויב דער האָר האָט אויסגענוצט אויפֿן קאַנגרעס זיין אַרטיקן מאַנדאַט, דאַרפֿן דאָך די הוצאוס-בערלין אַריינגעטראָגן ווערן אין דער ציוניסטישער קאַנטע?"

אין עס צימער האָט אים ראַפּאַפּאַרט אויסגעהערט שווער, אַ ביסל איינגעבויגן, אַראַפּגעלאָזן דעם קאַפּ און גענומען אַרומשפּאַנען הין און צוריק. ס'האַט זיך געדאַכט, אַז ער טראַכט וועגן דעם. נאָר אַפּגעשטעלט האָט ער זיך סוף-כל-סוף ניט לעבן בוכהאַלטער, נאָר לעבן זיין פֿרוי, זיך פֿאַרקרימט און געבעטן, מיזאַל הייסן שפּאַנען דעם פֿאַעטאַן און וואַרטן אויף אים לעבן דער צווייטער פֿאַראַדטיר. איצט האָט ער שוין ווידער געדענקט זיין זיצונג ביים דירעקטאָר פֿון באַנק, די פֿיל אָנגעקויפֿטע אַקציעס מיט דער שלעכטער אַרדענונג, וואָס קען ברענגען אין בראַשעקער צוקער-פֿאַבריק צו אַן אומגליק. די פֿרוי זיינע האָט געוואָלט, ער זאָל אויסזען יינגער און האָט אים אין שלאַפֿצימער געגעבן אַנטאָן אַ סמאָקינג. נאָר ער האָט ניט געדענקט, ווען ער האָט דעם סמאָקינג אָנגעטאָן און ניט געהערט, וואָס די פֿרוי האָט צו אים גערעדט. פּאַמעלעך און שווער האָט ער זיך שוין אין פּאַלטאַ געלאָזט אַראַפּגיין פֿון די טרעפּ, וואָס פֿירן דורך אַ לאַנגן קאָרידאָר צו דער צווייטער פֿאַראַדטיר. נאָר אויף איינער אַ טרעפּ איז ער פֿאַרטראַכט געבליבן שטיין און האָט זיך דערמאָנט, אַז פֿריער, ווען ער איז אַרויסגעגאַנגען פֿון וואַנע-צימער, האָט ער עפעס באַדאַרפֿט האָבן צו זיך אין קאַבינעט. וואָס אַזוינס ער האָט אַהין באַדאַרפֿט, האָט ער ניט געדענקט, און דאָך האָט ער זיך אַהין אומגעקערט, אַרויפֿגעגאַנגען אויף די טרעפּ נאָך מער פּאַמעלעך, ווי ער האָט זיך פֿון זיי אַראַפּגעלאָזן, באַגעגנט אויפֿן וועג דעם בוכהאַלטער, געגעבן אויף אים אַ קוק, נאָר גאַרנישט ניט געזאָגט. אין קאַבינעט אָבער האָט ער זיך דערמאָנט ניט אין דעם, וואָס ער האָט באַדאַרפֿט, נאָר אין אַ צווייטער פֿאַרגעסענער זאָך: ער האָט פֿון

שרייבטיש אַרויסגענומען אַ קליין טאַשנביכעלע, צוגעגאַנגען מיט דעם צום טעלעפֿאָן און האָט אַרויסגערופֿן דעם פֿאַרוואַלטער פֿון קאַנטאַר.

”יאָ, געקומען... אַ דאַנק.”

פֿאַמעלעך האָט ער צעעפֿנט דאָס ביכעלע, געזוכט אין דעם מיט דער נאָז, ווי אַ קורצזיכטיקער, און גענומען דיקטירן די נייע געשעפֿטן, וואָס ער האָט מיטן וועג געמאַכט.

ער האָט אַוועקגעלייגט דאָס רעדל פֿון טעלעפֿאָן. איצט איז אים שוין דער גאַנצער מוח פֿול געווען מיט נעפל. ער האָט כמעט ניט געדענקט קיין איין זאַך פֿון ווייטערדיקן לעבן און האָט דאָך ערגעץ טיף אין זיך געהאַט דערפֿון הנאה. זייענדיק אַ מענטש כמעט אין גאַנצן אַ פֿרייער, האָט ער דאָך געהאַט פֿאַרשיידענע איבערגלויביקע סמנים פֿון באַגליקן, און אָט דער נעפל איז געווען איינער פֿון זיי. ניט אומזיסט האָט מען שוין אין שטאָט אונטערגערעדט, אַז ער שיקט עד-היום דעם גרויס-סעטרעניצער די טויזנט רובל, וואָס זיין פֿאַטער יהושע-העשל בריסקער פֿלעגט אים יערלעך געבן. אומקערנדיק זיך צוריק צו דער פֿאַראַדטיר מיטן נעפל, וואָס ביי אים אין מוח, האָט ער אין קאָרידאָר דערזען עטלעכע וואַרטנדיקע מענטשן, וואָס זיצן אין איין שורה אויף דער הילצערנער רויט געפֿאַרבטער סאָפֿקע, זיינע אויגן האָבן זיך באַגעגנט מיט די אויגן פֿון איינעם אַ גוי, און אים האָט זיך געדאַכט, אַז דאָס איז אַ שכן, וואָס ווינט ביי אים אין פֿליגל. דער גוי האָט זיך אויפֿגעשטעלט און האָט געזאָגט זיין ביטע:

”ער וויל, מיזאַל אים איבערוואַרפֿן אַ וואַנט פֿון קעלער.”

נאָר ראַפֿאַפֿאַרט האָט אים גאַרנישט ניט געענטפֿערט און זיך גענומען אַראַפֿלאַזן פֿון די טרעפֿ. אָט דעם גויס ביטע האָט געהאַט אַ שייכות ניט צו אים, נאָר צו זיין פֿרוי, און די איבעריקע, די יידן, וואָס זיינען דאָ געזעסן, האָט אויף אַלץ געקענט ענטפֿערן דער בוכהאַלטער.

אין דרויסן, לעבן דער ערשטער פֿאַראַדטיר, איז געשטאַנען דער ליטוואַק, דער ציוניסטישער מגיד, און האָט געדרייט אַ ציגאַר. מעגלעך, אַז ווען ער גייט צו צו ראַפֿאַפֿאַרטן, וואַלט אים יענער

אויסגעהערט. נאָר ווען ער האָט דערזען דעם אויסגעפּוצטן שפּאַן, וואָס לעבן דער צווייטער פּאַראַדטיר, און האָט געגעבן אַ צי אויס די האַנט, כּדי אים אָפּצושטעלן, איז שוין אַבראַם ראַפּאַפּאַרט געזעסן אין פּאַעטאָן צו אים מיט די פּלייצעס, און דער אויסגעפּוצטער פּורמאַן האָט שוין געהאַט שטייפּער אָנגעצויגן די לייצעס. ביידע שטאַרק שוואַרצע אויסגעשטאַנענע פּערד האָבן מיט אַ מאָל געגעבן אַ דערשראָקענעם ציטער, געטאָן אַ ריס דעם פּאַעטאָן און אַוועק מיט אים צו די אויסגעפּוצטע עקיפּאַזשן און שטילע אויטאָמאָבילן, וואָס שנאָרן הין און צוריק אינעם ווייטן עק גאַס.

\*

לעבן דער גרויסער באַנק, וווּ אַבראַם ראַפּאַפּאַרט איז אַראָפּ פֿון פּאַעטאָן, האָט ער דערקענט דער אַלטער מאַדאַם בערנשטיינס אויטאָמאָביל. אין קאַפּ האָט אים מיט אַ מאָל אַ שלאָג געטאָן זי מיט איר רייכקייט און מיט די הונדערט טויזנט רובל, וואָס זי האָט אים מיט זיי אונטערגעהאַלטן צוריק מיט אַ יאָר פּינף, ווען ער, אַבראַם, איז נאָך לחלוטין ניט געווען אַזוי רייך, ווי איצט. די הונדערט טויזנט רובל האָט זי דעמאָלט געהאַלטן ביי אים בסוד מער ווי אַ יאָר צייט און קוקט נאָך אויף אים עד היום, ווי אויף אירן אַ פּראָטעזשע. איצט האָט זי עפעס גאָר אַ נאָענטע שייכות צום אַרטיקן ייִדישן שפיטאַל, אויף וועלכן זי גיט יערלעך אַ סך געלט. דער גאַנצער פּערסאָנאַל פֿון שפיטאַל איז קעגן איר, און אים ראַפּאַפּאַרטן, וועט זי געוויס באַלד דאָ אין באַנק נעמען נודען און אים אויסדערציילן וועגן אַט די אַלע סיכסוסים אירע. אין באַנק האָט ער זי דערזען אין די פּלייצעס לעבן איינעם אַ טישל. פֿון אונטער איר אַלטמאָדישן שוואַרצן היטעלע האָבן אַרויסגעקוקט די זקנהדיק אַרויפּגעקעמטע טונקל-גרויע האָר. אונטער דער האַנט האָט זי געהאַלטן איר שטענדיקע באַגלייטערין, אַ יונג און פשוט ווייבל מיט אַ פנים פֿון אַ נייטאַרין, און אַליין האָט זי אַרויפּגעקוקט דורכן לאַרנעט צו איינעם אַ וויקסיקן מאַנסביל, וואָס האָט צו איר מיט גרויס דרך-ארץ גערעדט.

ראַפּאַפּאַרט האָט זיך גערוקט צו איר מיט אַ זייט, כּדי זי זאָל אים ניט באַמערקן. ס'איז געווען אַן עטלעכע מינוט צוועלף, און ער האָט נאָך צייט געהאַט אויסצוהערן אַ באַקאַנטן יידן, וואָס האָט אים אין

מיטן אָפּגעשטעלט. נאָר ווען ער האָט זיך פֿון דאָרטן גענומען רוקן ווייטער, האָט אים האָרט לעבן דער טיר פֿון דירעקטאָרס קאַבינעט אָפּגעשטעלט אַ צווייטער ייִד אין חסידיש אויסגעפּוצטע בגדים, וואָס האָט זיך אָנגערופֿן מיטן נאָמען 'יעקב־נתן ווידערפּאָליער'. אין דער ערשטער רגע האָט ער דערפֿילט, אַז דעם ייִדנס שוואַרצע אויגן זיינען שטאַרק שאַרפֿע און עזותדיקע. ער האָט גלייך אַוועקגעדרייט פֿון אים דעם קאָפּ אין דער קעגנאיבערדיקער זייט. אין דער צווייטער רגע האָט ער זיך אַ ביסל פֿאַרקרימט, כּדי אַריינצורוקן צו זיך אין מוח דעם ייִדנס ווערטער און כּדי צו פֿאַרשטיין, צוליב וואָס דערמאָנט יענער פּלוצעם שאַרעלע-לעווין, דעם נאָמען פֿון זיין שוועסטערס בת-יחידה, וואָס פֿאַרברענגט איצט ביי אים אין הויז. נאָר געטראַכט האָט ער שוין בשעת מעשה ניט וועגן שידוך, וואָס דער ייִד לייגט פֿאַר איר פֿאַר, נאָר וועגן דעם, וואָס דער ייִד זעט אויס מאַדנע אָן דעם היטל מיטן שטאַרק אָפּגעשוירענעם קאָפּ און מיט די היפשע פּאות, אַ פנים אָפּגעשוירן האָט זיך אָט דער ייִד גאָר ניט לאַנג און שוין דאָ, אין קיעוו. דער ייִד האָט נאָר אַלץ גערעדט, נאָר איצט האָט שוין ראַפּאַפּאַרט גאָרנישט ניט געהערט און גאָרנישט ניט פֿאַרשטאַנען. ער האָט נאָר געדענקט, אַז ער איז יהושע-העשל ראַפּאַפּאַרטס עלטערער זון, גיט זיינע צדקות, און האַלט שטאַרק זיינע טראַדיציעס. דער פֿאַטער זיינער פֿלעגט קיין מאָל קיין שידוך אַפּזאָגן. פּלוצעם האָט ער זיך דערמאָנט, אַז צוריק מיט אַ יאָר פֿינף, ווען ער איז נאָך לחלוטין אַזוי רייך ניט געווען, האָט אים אַ געלט - מעקלער געקראָגן ביי אָט דעם יוסף שורס פֿאַטער אַ היפשע הלואה. ער האָט אַרויסגענומען זיינס אַ וויזיט-קאַרטל און האָט עס אָפּגעגעבן אָט דעם ייִדן, און נאָך דעם האָט ער זיך אָנגענומען פֿאַרן הענטל פֿון טיר און האָט געטאָן אַ קנייטש מיט די אַקסלען:

"וואָס קען ער דערויף זאָגן? ער ווייסט?... זאָל ער אַריינקומען דער יונגער-מאָן... שבת צו נאַכטס זאָל ער אַריינגקומען."

\*

אַרום צוועלף אַ זייגער אין אָוונט איז ביי ראַפּאַפּאַרטן אין הויז שוין געווען דורכויס פֿינצטער, און נאָר אין שלאַפֿצימער האָט זיך נאָך געלויכטן. עטל ראַפּאַפּאַרט איז שוין געלעגן אויסגעטאָן, און אַנטקעגן אויפֿן צווייטן בעט איז געזעסן אַבראַם און האָט

אויסגעטאָן די שיד. ער האָט זיי אַוועקגעשטעלט אין אַ זייט, די  
אויסגעטאָנע שיד, זיך פֿאַרטראַכט און, ניט קוקנדיק צו דער פֿרוי, אַ  
שמייכל געטאָן :

”שאַרעלען, האָט ער שעמעוודיק אַ זאָג געטאָן, האָט מען פֿאַרגעגעבן  
אַ שידוך.”

”שאַרעלען!?!...”

די פֿרוי האָט זיך מיט אַ מאָל אַ הייב געטאָן פֿונעם געלעגער און האָט  
דערהערט, וועמען מ'האָט שאַרעלען פֿאַרגעגעבן. זי האָט  
אַנגעשטרענגט די אויגן מיטן געקנייטשטן שטערן, איר גאַנצער  
קערפער האָט זיך מיט אַ מאָל געגעבן אַ צי אויס צו אים, דעם מאָן  
אירן.

”וועמען!?! ... וואָס רעדסטו... ס'איז דאָך שרעקלעך...”

ראַפּאַפּאַרט האָט זיך באַלד איבערגעדעקט מיט דער קאָלדרע און  
איז אַנטשלאָפֿן געוואָרן, און זי האָט זיך צוריק אַראַפּגעלאָזט אין  
איר בעט און איז געבליבן ליגן איינע אַליין מיט איר אויפֿרעגונג און  
מיט איר צער. ווער זיינען אַזוינס געווען אָט די גרויס-סעטרעניצער  
שורן? קליינע, פֿמעט אויפֿגעקומענע מענטשעלעך, וואָס שטאַמען פֿון  
ניט קיין איבעריק שיינעם אָרט און לעבן ערגעץ פֿון תּמיד אָן מיט אַ  
קאַרג אַפּגעזונדערטן לעבן. די ראַפּאַפּאַרטס האָבן תּמיד געשמייכלט  
דערפֿון, וואָס די רייכסטע פֿון אָט די שורן ווילן זיך נאָכמאַכן מיט די  
גרויסע צדקות און מיט די איידעמס, וואָס זיי ברענגען אַראַפּ פֿון  
אויסלאַנד און איצט רעדט מען שוין איינעם פֿון זיי פֿאַר שאַרעלען...  
אַז אָך און וויי איז צו איר, צו שאַרעלען. עטל ראַפּאַפּאַרט האָט  
געפֿילט, ווי ס'ציטערט זיך ביי איר נערוועז דאָס לינקע אויג און האָט  
ניט געקענט איינשלאָפֿן. זי האָט געזען פֿאַר זיך איר שוועגערין,  
חנהלען, זי געזען פֿאַר זיך אַזוי נאָענט, גלייך זי געפֿינט זיך איצט אין  
ריגע און זעט, ווי יענע וווינט דאָרטן מיט איר צווייטן מאָן. יענע האָט  
אַפּגעטאָן איר אַרבעט: זי האָט ניט אויסגעוואָרט אַפֿילו ביזן מאַנס  
ערשטן יאַרצייט און האָט חתונה געהאַט פֿאַרן רייכן ריגער בחור,  
וועלכן זי האָט נאָך ליב געהאַט מיידלווייז. איצט רעדט די גאַנצע  
וועלט וועגן איר ליבע-מעשה, און די רעכטע שידוכים רעדט מען שוין  
דער טאַכטער אירער, שאַרעלען.

”אז אָך און וויי איז צו איר, צו שאַרעלען.“

און אַרום אַכט אַ זייגער אין דעד פֿרי, ווען אַבראַם ראַפּאַפּאַרט האָט, ווי שטענדיק אין דער צייט, אַן עפֿן געטאָן די אויגן, האָט זי עס, ליגנדיק ביי זיך אין בעט, גלייך דערפֿילט און האָט געגעבן צו אים אַ הייב דעם קאַפּ.

”אַבראַם, האָט זי געזאָגט, דו ביזט געשלאָפֿן? און איך האָב אַ גאַנצע נאַכט אַפֿילו מיט קיין אויג ניט צוגעמאַכט. האָסט אים גאַרניט אויסגעזידלט, אָט דעם מיאוסן יידן, דעם שדכן? ... האָסט אים נאָך געגעבן אַ וויזיט-קאַרטל, אַז דער בחור זאָל אַהער קומען? עטאַ וואַזמוטיטעלנאַ!“

-4-

דערווייל האָט יוסף שור פֿון גרויס-סעטרעניץ שוין געהאַט באַקומען יעקב־נתנס ערשטן בריוו, און דאָרטן איז געשטאַנען, אַז ער זאָל זיין גרייט און אַז מיט גאַטס הילף:

”דער שידוך מיט משהלע לעווינס מיידל וועט איה״ש זיין אַ שידוך.“

אין שטאַט האָט מען שוין אויך וועגן דעם געוויסט. דעם לעצטן טאָג פסח אין דער פֿרי האָט מען אין שול גערעדט וועגן דעם אויף דער שפיגל־באַנק. מ׳האַט געקוקט, ווי יוסף שור זיצט אויבן אָן אויף דער ׳שטאַט׳ פֿון זיין ניט לאַנג געשטאַרבענעם פֿאַטער; מ׳האַט איבער אַ נייס באַמערקט דעם נייעם שוואַרצן סורדוט אויף זיין געזעצטער שטאַלטנער פֿיגור מיטן גבֿירישן חתן-בערדל, וואָס רונצלט זיך פֿריי אַרום זיין יונג-בחורשן מאַט-חנעוודיקן פנים און מ׳האַט געשמועסט, אַז ער וואַקסט, ווי אויף הייוון, אָט דער יוסף שור, ווער ווייסט?

”מעגלעך, אַז ער דערגרייכט טאַקע איצט אַ שידוך, וואָס גאַנץ משפּחה שור האָט זיך אַלע יאָרן צו אים געצויגן.“

ביי יוספֿן אַליין האָבן זיך דעמאָלט קוים-קוים געשאַקלט די דינע האַלב פֿרומע ליפּן און איטלעכס מאָל, וואָס ער האָט זיך פֿאַרטראַכט, האָבן זיינע היפשע שוואַרצע אויגן גענומען קוקן פֿאַר

זיך מיט אַ שפּאַגל נייעם סאַמעטענעם גלענצל. דאָס איז געווען אַ גלענצל פֿון לאַנג אַפּגעהיטענער בחורשאַפֿט, וואָס איז שוין נאָענט צו אַ תכלית און פֿון גרויסן אומגעריכטן גליק, וואָס קומט פּלוצעם און באַהערשט אַלע געפֿילן. אַרום אים איז מיט אַ מאָל געוואָרן אַלץ ענלעך צו אַ מאָדנע אַנגעלייגטן עולם התוהו. דערצו איז נאָך גראַד צו יענער צייט געשען נאָך איינע אַ מעשה.

קיין גרויס-סעטרעניץ האָט זיך דעמאָלט אומגעקערט מינע מורייניס, אַ געראַטן גבֿיריש מיידל, וואָס האָט אַ היפשע צייט געלעבט אין אויסלאַנד און האָט דאָרטן פֿאַרדרייט די קעפּ פֿון אַלערליי גבֿירישע יונגע-לייט און גרויסע מענטשן. אויפֿן צווייטן טאָג נאָך איר קומען האָט זי באַגעגנט אין גאַס יוסף שורן און האָט גלייך באַמערקט דאָס סאַמעטענעם גלענצל, וואָס אין זיינע שוואַרצע אויגן. זי האָט שוין דערביי אַפֿילו באַקומען אַן אומעטיק פנים און האָט זיך גלייך גענומען דערפֿרעגן, ווער איז ער. דאָס איבעריקע האָט שוין אין שפיגל־באַנק דערציילט דער אַרטיקער בנימותדיקער שדחן, וועמען דער אַלטער מורייניס האָט דעם ערשטן טאָג פּסח גערופֿן צו זיך אויף קידוש.

"מינע מורייניס, האָט ער דערציילט, איז דאָרטן געזעסן אין עסצימער לחלוטין ניט פֿיין געקליידט, מיט צעפּאַטלטע ציגיינער-האַר איז זי געזעסן און מיט באַרוועסע פֿיס אין די שטוב-טופֿלעס."

פֿון פֿוילקייט, צי פֿון גלייכגילטיקייט איז זי אַזוי געזעסן, סײַ ווי סײַ, איז זי דאָך שוין אַ היפשע צייט געזעסן אין אויסלאַנד און האָט זיך דאָרטן אויפֿגעפֿירט, און קיינער פֿון די גבֿירישע יונגע-לייט און גרויסע מענטשן, וועמען זי האָט די קעפּ פֿאַרדרייט, איז איר ניט געפֿעלן. איצט האָט זי גערעדט מיטן שדכן אין אַ ליצנותדיקן טאָן; זי האָט געשמייכלט, זיך צוליב געהילט אין דער שאַל און האָט געשריגן צום שדכן ווי צו אַ טויבן:

"רעדט מיר יוסף שור!" האָט זי געשריגן.

\*

צוריקריידנדיק איז שוין אפֿשר משהלע לעווינס מיידל געווען פֿאַר יוסף שורן אַ גאַנץ געוויינלעכער שידוך, דערויף איז ער געווען דער

יינגערער און גערֶאָטנסטער צווישן אַלע אָרטיקע גאוהדיקע און  
 זייער רייכע שורן; זיין גרויסע גיירשנטע בייטלמיל האָט פֿריילעך  
 געמאָלן אויפֿן סאַמע הויכן ברעג פֿון שמאָלן טיף פֿליסנדיקן טייך, אַ  
 האַלבע ווערסט פֿון שטאָט, און פֿון אַלע פֿאַרבייגייענדיקע שיפֿן האָט  
 מען געמוזט קוקן, ווי זי טיילט זיך אויס פֿון די אַרומיקע קלענערע  
 און גרעסערע פֿאַבריקן, זי לאָזט אָן אויפֿהער חוצפהדיק שוואַרצן  
 רויך צום קלאָרן בלויען הימל, און פֿון גרויס-גבֿירישאָפֿט באַלויכט זי  
 זיך אין מיטן העלן טאָג מיט אייגענער יום-טובֿדיקער עלעקטריע.  
 חוץ דעם האָט ער דאָ, אין היפּשן בערגיקן גרויס-סעטרעניץ, געהאַט  
 צוויי אַלטע שטאַרק רייכע מומעס, וואָס האָבן זיך שוין ניט  
 אָנגעקערט מיט קיינעם פֿון די אָרטיקע אויפֿגעקומענע גבֿירים און  
 זענען נישט געגאַנגען צו זיי אויף חתונות. זייערע קינדער האָבן זיי  
 דורך אַזעלכע מינים באַזונדערע אויסלענדעשע שדכנים חתונה  
 געמאַכט קיין אויסלאַנד, און אַליין, האָבן זיי שוין געווינט ווייט פֿון  
 ווימלדיקן שטאַטצענטער, אין צוויי גרויסע דערוואַקסענע ירושה-  
 הייזער, וואָס האָבן אויפֿן זעלטענעם דורכגייער תּמיד אַ בלאַז געטאָן  
 מיט לייטישער מרה-שחורה און מיט אַלטער אומעטיקלעכער  
 גבֿירישאָפֿט. זיי זענען געווען די 'פּני' פֿון דער שטאָט, אָט די צוויי  
 מומעס אסתּרל און האַדל, און האָבן קיין מאָל נישט געטאָן קיין  
 שידוך מיט קלענערס פֿון זיך. נאָר ערשטנס האָט יוסף שור שוין  
 לחלוטין ניט געקענט אויף זיך זאָגן, אַז אויך ער שטאַמט פֿון גאָר  
 דער געהויבענער זייט שורן. זיין פֿאַטער איציק-מאיר שור איז געווען  
 אַ חסידיש פֿאַנאַטישער און קאַרגער ייִד, אַ כּעסן אַ באַרימטער און  
 אַ בעל-גאוה, וואָס אַלע מילמענטשן האָבן אים געחנפֿעט אין די  
 אויגן און האָבן זיך אים נאָכגעקרימט הינטער די פּלייצעס. נאָך אין  
 דער יוגנט האָט ער זיך צוליב ירושה-זאַכן צעקריגט מיט ביידע  
 שוועסטערס, אסתּרל און האַדעלע, און האָט שוין נאָך דעם אַלע  
 יאָרן געשריגן, אַז זיי מיט די מאַנען און מיט זייערע קינדער רודפֿן  
 אים און זיינען אים שונאים אויפֿן לעבן. מיטן ערשטן ווייב, דער  
 עקרה, האָט ער געלעבט שלעכט, נאָר נאָך איר טויט האָט ער  
 געכאַפּט און אויף צו להכּעיס אייגענער משפּחה שוין אויף די עלטערע  
 יאָרן חתונה געהאַט מיט אַ יונג ווייבל אַ גרושה, וואָס איז ביי אים  
 אויסן געווען ניט מער, ווי 'פּאַפּראַווען זיך' און זיך אויסקליידן, און  
 פֿונעם דאָזיקן צו-להכּעיס-שידוך איז אַרויסגעקומען ער, דעד  
 לייטיש געזעצטער יוסף שור מיט די לייטיש געזעצטע מידות און  
 מיט די גערֶאָטענע ייִדיש-וועלטלעכע קענטענישן, וואָס ער האָט אין

זיך ביז דריי און צוואנציק יאָר אַרײַנגעשטאַפּט. פֿון אַ טאַטן אַ תקיף און אַ בעל-גאווה איז ער אַרויסגעקומען, פֿון אַ טאַטן, וואָס האָט דרייסיק יאָר פֿסדר אײַגענע שוועסטערס צו זיך אין הויז ניט אַרײַנגעלאָזט און איז פֿלוצעם עטלעכע שעה פֿאַרן טויט געוואָרן שטאַרק ווייכהאַרציק, זיך אויפֿגעזעצט אויפֿן בעט און זיך פֿונאַנדערגעכליפעט, הלמײַ ער האָט אָפֿגעלעבט אַ מיאוס לעבן, און פֿון אַ מאַמע, אַ יונג ווייבל אַ גרושה, וואָס איז אויסן געווען ניט מער ווי פֿאַפּראַווען זיך און זיך אויסקליידן.

דאָס אַלץ האָט דער שווייגנדיק שטייפֿער יוסף שור טיף אין זיך געקענט האָבן אין זינען. חוץ דעם האָט ער זיך שוין אײַן מאָל געהאַט מיט משהלע לעווינס מיידל באַגעגנט און האָט צום ערשטן מאָל אין לעבן דערפֿילט, אַז סײַ איז פֿאַראַן חתן-שטימונג אויף דער וועלט. דערצו איז נאָך דאָס באַגעגעניש אַליין פֿאַרגעקומען מאַדנע אומגעריכט און לחלוטין ניט אויפֿן געוויינלעכן בעל-הבתישן שטייגער. דאָס איז געווען אַ פֿאַר וואָכן פֿאַר פֿסח, ווען יוסף שור האָט זיך אומגעקערט פֿון וואַרשעווער פּוילן פֿון זײַן יונגער מומע רייזל, פֿון יענער זעלבער מומע רייזל, וואָס האָט פֿון תּמיד אָן ניט געקאָנט אויסקומען מיט זײַן חסידיש פֿאַנאַטישן פֿאַטער, דער ברודער אירן, און איז אַ מאָל מיידלווייז אַנטלאָפֿן פֿון אים קיין פֿאַריז.

\*

דער מומע רייזל האָט קיינער ניט געגלייבט, אַז זי האָט אַ סך צרות, נאָר דערפֿאַר, וואָס זי אַליין האָט פֿון תּמיד-אָן צו פֿיל געפּלאַפּלט וועגן זיך, וועגן די צרות אירע און וועגן איר גרויס קאַנטשאַפֿט מיט די גרעסטע מענטשן פֿון גאָר דער וועלט. אין דער יוגנט האָט זי געהאַט אַ סך געפּלוידערטע מיידלשע ראַמאַנען, נאָר סוף-כל-סוף האָט זי מיט איר יונגן רײַכן מאַן חתונה געהאַט פּשוט דורך אַ שדכן. דערפֿאַר איז איר מאַן געווען נאָך אַ גרעסערער פּלוידערזאַק פֿון איר און קיין זאַך אין דער וועלט האָט אים ניט געקענט באַווינדערן. ער האָט פּערזענלעך געקענט אַלץ און יעדערן. ער איז אַליין געווען, אַזוי צו זאָגן, אַ האַלבע וועלט, אַ שטיק גאָט, און די מומע רייזל האָט געליטן. שווייגנדיק האָט זי געמוזט צוזען, ווי ער פֿאַרשיט יוספֿן, דעם גאַסט אירן, מיט נײַן מאָס רייד און איז צו פֿיל מגזם וועגן זיך.

אַךְ אַיָּא, גאַר גליקלעך איז שוין די מומע רייזל ניט געווען. אין דעם  
האַט זיך יוסף שור איבערצייגט פֿאַר די קורצע עטלעכע טעג, וואָס  
ער האָט ביי איר פֿאַרבראַכט. אַז די מומע רייזל באַגלייט אים צוריק  
וועגס צום וואָקזאַל, פֿילט ער זיך גערירט. ווען ניט דאַס, וואָס ער  
איז אויפֿגעצויגן ביי איציק-מאיר שור אין דער שטייפֿער,  
שווייגנדיקער שטוב, וואָלט ער זי איצט אָנגענומען פֿאַר די הענט און  
וואָלט איר געזאָגט, אַז דער עיקר איז, לייַדן שטיל און שיין, אַזוי, אַז  
קייַן בן-אָדעם זאָל דערפֿון ניט וויסן. די מומע רייזל איז אויך גערירט  
און פֿול, אַזוי צו זאָגן, מיט הייליקע שוועסטער-געפֿילן. אַז זי קושט  
אים, ווי קינדווייז 'אין די כשרע אויגן', וואָרן די טרערן אין האַלדז,  
סוף-כל-סוף האָט זי דאָך געפֿונען אין אים אַ פֿרייַנדל, וואָס קען זי  
אוישערן.

"זי האָט אַלע אירע יאָרן, זאָגט זי, געזוכט ניט מער ווי אַ פֿרייַנד."

נאָר אַז דער צוג קומט אונטער, באַמערקט זי עפעס געשווינד אין  
איינעם פֿון די וואָגאָן-פֿענצטער און באַקומט מיט אַ מאָל אַ שדכניש  
נייַגעריק פנים מיט לייַכטזיניק ווייַבערישע פלוידער-אויגן. זי  
שמייכלט דערבייַ צו פֿיל און צו נאַריש און ראַמט איין יוסף שורן, אַז  
ער איז גליקלעך.

"ער פֿאַרט אַהיים אין איין קופּע מיט אַ שיין און רייַך מיידל, מיט  
משהלע לעווינס מיידל."

"מיט משהלע לעווינס מיידל?"

יוסף שור ווייסט נאָך ניט קלאָר, ווער איז זי אַזוינס. אין גרויס-  
סעטרעניץ שמועסט מען, אַז זי האָט געוויס עמעצן אין אויסלאַנד...

"אַנדערש וואָלט זי אַהין אַזוי אָפֿט ניט געפֿאַרן."

און נאָך דעם פֿילט ער זיך שוין די גאַנצע צייַט צעטראַגענער און  
אַנדערש ווי אַלע מאָל און קוקט מיט צו פֿיל אויסגעלאַנצטע אויגן  
אויפֿן יונגן בלאַנדן מיידל, וואָס פֿאַרנעמט אַנטקעגן אים אין קופּע  
דעם צווייטן פֿרייַען פּלאַץ.

"משהלע לעווינס מיידל..."

דאָס מיידל ליגט דעם גאַנצן אָוונט מיט פֿאַרמאַכטע אויגן און דריקט שטיל די איבערגעפֿלאַכטענע הענט צו דער ברוסט, און ער קוקט אויף איר און געדענקט, אַז זי האָט מסתמא עמעצן אין אויסלאַנד. איצט דאַכט זיך שוין, אַז איר איז געבליבן ניט מער, ווי צו דריקן אַזוי אין האַלבן דרימל די איבערגעפֿלאַכטענע הענט צו דער ברוסט און זיך אויסמאַלן, אַז איר איינציקער, וועמען זי האָט געלאָזט איצט אין אויסלאַנד, שפּאַרט נאָך אַלץ דעם קאָפּ צו איר אויפֿן אַקסל...

איין מאָל טרעפֿט זיך :

דאָס מיידל טוט אויף אים אָן עפֿן די אויגן, בלויז פֿאַרשלאָפֿענע אויגן, וואָס קוקן זיך אַ רגע איין אין זיין יונג בחורשן פנים און ווילן זיך אָן עפעס דערמאָנען, און ווערן באַלד צוריק גלייכגילטיק און אַנטוישט. און ביי אים ווערט דערפֿון ווי אונטערגעבראַכן דאָס האַרץ, און אַ וואַרעמע חתן-שטימונג, אַ כוואַליע טוט זיך מיט אַ מאָל איבער דעם אַ לאַז און פֿאַרטרינקט עס.

”זי איז אַ שיין מיידל...”

ביי דער שיין פֿונעם שטייענדיקן לעמפל, וואָס פֿאַלט פֿון אונטערן געל זיידענעם אַבאַזשורל, עפֿנט ער זיין העברייש בוך און נעמט אין דעם אַריינקוקן. נאָר סוף-כל-סוף פֿאַרמאַכט ער עס און גייט אַרויס פֿון קופּע אין קאַרידאָר אַריין. אים פֿאַרדריסט, הלמיי ער האָט אַ היפשע צייט אַריינגעקוקט אין בוך און האָט אין דעם גאַרנישט ניט איבערגעלייענט. מאַכן זיך גלייך ער לייענט, האָט ער פֿיינט. אַדרבא, אים אַליין איז שוין איצט מינוטנווייז געווען שווער די מומע רייזל, נאָר דערפֿאַר, וואָס ביי איר זיינען, נאָך זיין מיינונג, פֿיל זאַכן געווען 'געמאַכטע', און נאָך דעם קעמפֿט ער שוין מיט דער גיירשנטער משפּחהדיקער גאוה, וואָס זיךט אים אויף דאָס בלוט. ער וויל מער ניט קוקן אויפֿן מיידל, דאָך קען ער זיך לאַנג אין קאַרידאָר ניט איינהאַלטן, ער קערט זיך אום צוריק אין קופּע און באַמערקט פּלוצעם, אַז די שיין פֿונעם עלעקטרישן לעמפל ברענט צו העל. ער דערנענט זיך צו דעם אויף די שפיץ פֿינגער און פֿאַרלעשט עס. ניט צוליב זיך טוט ער עס, נאָר צוליב איר און צוליב איר שלאָף. אויפֿן אַרט פֿונעם אויסגעלאָשענעם לעמפל צינדט זיך גלייך אָן אין ווינקל

אן אַנדערס, אַ הויכס און אַ בלויס, און דעמאָלט ווערט מיט אַ מאָל קלאָר, אַז דער שטיל דערוואָרגענער מורמל פֿונעם שווערן לויפֿנדיקן וואָגאָן איז שוין אַ גאַנצער אַ ביי נאַכטיקער. אין וואָגאָן שלאָפֿט מען, נאָר ער, יוסף שור, האָט נאָך מיט שלאָפֿן צייט. ער זיצט איינער אַליין טיף פֿאַררוקט אין זיין פֿאַרטונקלט ווינקל, ער טרייסלט זיך גרינג צוזאַמען מיט אַלץ אין וואָגאָן און קוקט:

דאָס מיידל ליגט ווי פֿרײַער מיט פֿאַרמאַכטע אויגן, נאָר די הענט זיינען איר שוין איצט אונטערגעלייגט אונטערן קאָפּ מיט געקרייזלטע בלאַנדע האָר. דאָס קליידל דעקט צו די אונטערגעקליבענע פֿיס ביז די שפיצן פֿון קינדערש קליינע לאַקירטע טופֿלעס, און דער שוואַרצפּאַסיקער שאַל האָט איינגעהילט איר טאַליע מיט די יונג מיידלשע תּמימותדיקע פּלייצעס. זי איז געווען שוין. און ער האָט פֿאַרשלאָפֿענערהייט אויף איר געקוקט.

”משהלע לעווינס מיידל.”

\*

איז אַט, נאָך דעם באַגעגעניש מיט משהלע לעווינס מיידל, האָט זיך יוסף שור אומגעקערט אַהיים אין גאַנצן אַ באַנייטער און איז אַפּגעשלאָפֿן עטלעכע נעכט נאָך אַנאַנד, ווי אַ פּלי-זמר נאָך דער חתונה. אַפּגעשלאָפֿן און מיט אַזאַ גרינגן שלאָפֿ, גלייך אין יעדער רגע קען געמאָלט זיין, אַז דאָס מיוחסדיקע מיידל זאָל קומען אַנקלאָפֿן אָן זיין טיר און אים זאָגן:

”ס'איז ליגן... כ'האַב קיינעם ניט אין אויסלאַנד...”

דערצו איז נאָך די צייט געווען אַ צייט פֿון פֿרילינג. און אינעם טייך, וואָס פֿליסט פֿאַרביי בערגיקן גרויס-סעטרעניץ האָט פֿרי גערירט דאָס אייז...

טעג זיינען פֿאַרגאַנגען אין גרינגן פּראָסט, אין טיפֿער איינהערעניש, צי די אַרומיקע ווייט דערשטוינטע געגנט פֿאַרטראַכט ניט עפעס ניס. דעמאָלט האָבן זיך פֿרי געלאָשן קליינע ציטערדיקע פֿייערלעך. מיד פֿון מצות באַקן און פֿון פֿאַרפּסחדיקער איילעניש, האָבן תּחילת-נאַכט איינגעדרימלט די פֿיל פֿאַרדרייטע גרויס-סעטרעניצער

אונטערגעסלעד, און פֿרײַער אָוונט, ווי לאַנג פֿאַרכאַפּטער אָטעם, האָט שטיל געגאַפֿט און שטיל געצײלט די קלעפּ פֿון שנעלצוג, וואָס טראָגט זיך דורך איבערן ווייטן אייזערנעם בריק. ער טוט דאָרטן אַ שרעק אונטער זיך אַ תּהום, אָט דער צוג; ער צעברעקלט שטילקײט אויף פּיצלעך און אַליין איז ער שוין ווייט-ווייט, ער איילט צו יענעם אָרט, ווהין ער האָט צוריק מיט עטלעכע טעג אַוועקגעטראָגן דאָס יונגע בלאַנדע מיידל.

אין יענע טעג האָט די זוניקע לופֿט געשמעקט מיט כּלה-טריישאַפֿט, מיט יונגן מיידל, מיט זיך, מיט יונגן בחור אַליין און מיט נאָך, מיט נאָך, גאַנצע פּסוקים פֿון שיר-השירים... יוסף שור איז דעמאָלט געגאַנגען צו זיך אין זײַן גרויסער גײרשנטער מיל, וווּ ס׳האַבן נאָך פֿון פֿאַר זײַן פֿאַטערס טויט געמאָלן אַ צענדליק ייִדן 'פּראַמאָלטשיקעס'. איטלעכס מאָל, וואָס ער האָט צוריק וועגס איבערגעשריטן אין אַלכסון דעם גרויסן אויסערשטאַטיקן פּלאַץ, האָט ער תּמיד באַגענט די צוויי איינע און די זעלבע מיידלעך חבֿרטעס, וואָס האָבן דאָרטן אַרומגעשפּאַצירט הין און צוריק. זיי האָבן געפרוווט מיט די קאַלאַשן די שטייפקײט פֿון שניי און געהאַלטן דערבײַ אין איין גוטמוטיקן קוקן אויף אים, דעם פֿאַרבײַגייענדיקן יוסף שורן. אַלטע גוטע פֿרײַנד זײנען אים אַ פנים די מיידלעך געווען און ער האָט וועגן דעם גאַרניט געוויסט. איינע פֿון זיי איז געווען מינע מוריניס, דעם אַלטן מוריניסעס געראָטענע טאַכטער. קוקנדיק, אויף אים, האָט זי דאָ געהאַט צו דערציילן איר חבֿרטע אַ סוד, אַלע טאַג אַ נײַעס סוד. דער סוד איז געווען אין די שוואַרצע אויגן, מיט וועלכע זי האָט באַגלייט אים, דעם גבֿירישן יוסף שור, דעם געראָטענעם פֿיר און צוואנציק יאָריקן בחור. נאָר יוסף שור האָט אויך אין זײנע אויגן געהאַט אַ סוד; ער האָט פֿאַרבײַגייענדיק געקוקט אויף ביידע מיידלעך און האָט בשום אופֿן ניט געקענט באַשליסן, ווער פֿון זיי דערמאָנט אים מער אָנ יענער, אָן משהלע לעווינס מיידל..

ער האָט ניט געהאַט קיין חבֿרים, וועמען ער זאָל איצט קענען וועגן זיך דערציילן; געבוירן און אויסגעוואַקסן אין אַ הויז אַ ביזלעך אַפּגעשלאָסענעם און ניט איבעריק באַליבטן אויף דער גאַנצער שטאָט און אויף אַלע אַרומיקע שכנישע הײזער, איז ער סוף-כל-סוף אַרויס פֿון דעם, ער, דער שווייגנדיקער יוסף שור, דער ביזלעכער און שטייפער ערגעץ טיף אין זיך. דאָ אין שטאָט איז ער זעלטן געגאַנגען

אַפֿילו צו זײַנע אַלטע געהײליקט רײכע מומעס. יענע האָבן אים שטאַרק ליב געהאַט דערפֿאַר, וואָס ער דאַרף צו זײַ ניט אַנקומען און דערפֿאַר, וואָס ער איז לײטישער פֿון זײַן טאַטן. זײ האָבן בײַ יעדער געלעגנהײט געלויבט זײַן געראַטנקײט, און ער איז צו זײַ ניט געגאַנגען.

נאָר אײן מאָל פֿאַר נאַכט דאָ אין גרויס-סעטרעניץ אויף דער מיטלסטער רעשדיקער גאַס... אײן מאָל פֿאַר נאַכט האָט זיך אים אויסגעוויזן, אַז ער זעט דאָ דורכגײן זי, משלע לעווינס מיידל. ער איז געגאַנגן אויף אײן טראָטואַר און האָט זי די גאַנצע צײַט געזען אין די פֿלײצעס אויפֿן צווייטן. זי האָט אים גענאַרט און שטום גערופֿן; זיך אַלע מאָל אָפּגעשטעלט און זיך צו אים אומגעקוקט. נאָר סוף-כל-סוף האָט זי פֿאַרקערעוועט לעבן אײנעם אַ פֿינצטער געוואָרענעם ראָג און איז דאַרטן פֿאַרשוונדן צווישן געדיכטן שפּאַצירנדיקן עולם. דעמאָלט איז יוסף שור שטיין געבליבן און האָט זיך אַרומגעקוקט. אין דער געפרעסטער בין-השמשותדיק שפעטער לופֿט האָבן פֿנימער דורכגעאַײלט מיט אַ מאָדנער פֿאַרפֿרעמדקײט ווי צו ליקוי-חמה, און אין די אויערן האָט גערעשט דאָס וואָסער, וואָס פֿאַלט פֿון אונטער אַ גרויסן הויך אויפֿגעהויבענעם שלויז, כאָטש אַרום און אַרום גרויס-סעטרעניץ איז גאָר אין ערגעץ קײן שלויז ניט געווען. וואָס האָט דאָס געקענט באַטײַטן? פּאַמעלעך האָט ער זיך אַהײם אומגעקערט און האָט דעם גאַנצן אָוונט געדענקט, אַז זי, משהלע לעווינס מיידל, איז שוין מסתמא לאַנג געקומען אַהין, ווהײן זי איז געפֿאַרן פֿון אויסלאַנד אויף פּסח. מעגלעך, אַז איצט אין אָוונט איז זי אין ערגעץ ניט געגאַנגען און געפֿינט זיך בײַ זיך אין דער הײם, מעגלעך, אַז זי פּרעסט זיך איצט אויס אַ ווײַס קאַפֿטל אויף פּסח...

און אויף מאַרגן האָט ער שוין מער ניט געקענט איבער זיך געוועלטיקן און איז אַוועק מיט אַלע זײַנע איבערלעבונגען צו זײַן אײנציקן חבֿר, צום גרויס-סעטרעניצער רבינס בן-יחיד איציקלען, מיט וועמען ער האָט קינדווייז אין רבינס הויף געלערנט בײַ יעקבֿ-נתנען 'חושן-משפט' און 'יורה-דעה'.

דעם רבינס גרויסער גוט יידישער הויף האָט שוין זינט עטלעכע יאָר געהאַלטן אין איין וועלקן. יעדער צימער איז געווען פֿול מיט צרותדיקע סודות, מיט צולהכעיסן און מיט קריג. דער אַלטער רבי, דער גרויסער למדן איז פֿון יאָר צו יאָר געוואָרן פֿרומער, ניט געוויסט, אַז ער איז מסוכן קראַנק און האָט ווי אַ מאָל געפֿאַסט גרויסע תעניתים ביי זיך אין די אָפּגעשלאָסענע צימערן. צוריק מיט אַ פֿאַר יאָר האָט ער זיך אָפּגעזאָגט פֿון 'נעמען קוויטלעך' און פֿון פּראַווען טישן און האָט געגלייבט, אַז ער לעבט אויסשליסלעך פֿון די דריי טויזנט רובל, וואָס ער באַקומט פֿאַר גרויס-סעטרעניצער רבנות. שוואַים וואָס זיינען פֿון תמיד אָן געווען זיכער, אַז ער איז ניט אַזאַ תם, ווי ער מאַכט זיך, האָבן אים חושד געווען, אַז פֿון 'קוויטלעך נעמען' האָט ער זיך אָפּגעזאָגט פשוט דערפֿאַר, ווייל 'דאָס געשעפֿט גייט אונטער'. און די רביצין האָט אָן זיין וויסן געוואָלט אונטערהאַלטן די גרויסקייט פֿון הויף און האָט שטילערהייט געשלעפט גרויסע געלטן ביי אַלע זיינע אַמאָליקע גלייביקע און אומגלייביקע חסידים.

יוסף שור האָט זיך דאָרטן געגנבֿעט איבער פֿיל האַלב ליידיקע ניט באַווינטע חדרים, מורא האַבנדיק, אַז די רביצין וועט אים דאָרט אויפֿנעמען, ווי אַ קינד פֿון אַן אַלטן חסיד און גוטן פֿריינד און וועט אים דאָרטן אויסדערציילן אַלע משפּחה-אומגליקן.

שווייגנדיק און גאוהדיק שטייף איז ער נאָך דעם געזעסן אַנטקעגן איציקלען אינעם נזיריש אָפּגעזונדערטן צימער, וווּ זיי האָבן אַ מאָל צוזאַמען געלערנט. אין יענעם זעלביקן צימער האָט אים דאָך איציקל אַ מאָל שטייף געהאַלטן פֿאַר ביידע עלנבויגנס און אים געצווינגען אוישערן אַן ענלעכע געשיכטע צו דער, וואָס ער, יוסף שור, לעבט איצט איבער, אַ געשיכטע מיט אַ חופּה מיט כלי-זמר, וואָס איז דעמאָלט נאָר וואָס אין אָנהייב ווינטערדיקן אָוונט פֿאַרגעקומען ביים רבין אין הויף און מיט אַ שטייפֿער פֿאַרפֿומען שמעקנדיקער מיידלשער האַנט, וואָס האָט זיך דאָרטן אין דער פינצטער שטייף צו אים, איציקלען, צוגעטוליעט.

נאָר סוף-כל-סוף איז פֿונעם דאָזיקן וויזיט זיינעם גאָרנישט ניט אַרויס. איציקל האָט נאָך אַלץ געהאַט אַ קלאָר ווייסן כשרן האַלדז מיט אויך אַזאַ כשר לייב, וואָס בענקט אַ גאַנצע וואָך נאָך די גוט-

יידיש זיידענע קליידער, אין וועלכע מיטוט עס אָנ שבת, און האָט נאָך אַלץ געשטראַלט, ווי צוריק מיט פֿיר יאָר, בשעת ער האָט בגנבֿה געלייענט היינען, אחד-העמען און נאָדסאָנען. ניט לאַנג האָט ער זיך אומגעקערט פֿון אויסלאַנד צוזאַמען מיטן אַלטן רבין, וועמען דאָקטוירים האָבן דאָרט מיאש געווען. נאָר ניט דאָס איז געווען דער עיקר, און ניט וועגן דעם האָט איצט גערעדט איציקל. דער עיקר איז געווען דאָס, וואָס ער האָט פֿאַרנדיק צוריק פֿון אויסלאַנד געזען. שטייף און קרעפטיק האָט ער געהאַלטן יוספֿן העכער די עלנבויגנס פֿאַר ביידע הענט און האָט אים געצווונגען אוישערן, ווי אַזוי דער שנעלצוג, מיט וועלכן ער מיטן פֿאַטער האבן זיך פֿון אויסלאַנד אומגעקערט, איז שוין דאָ אין רוסלאַנד געלאָפֿן איבער ברייטע פֿרייע פֿעלדער און האָט געשפּרייט אומעט אין די באַטריבענע בין-השמשות, און ווי ער, איציקל, איז דאָרטן איינער אליין געשטאַנען אין האַלבן וואַגאָן ערשטע קלאַס און האָט געזען דעם קליינעם יידישן יישובֿ, פֿאַרביי וועלכן דער צוג טראָגט זיך געשווינד אַדורך. אינעם קליינעם יישובֿ איז אַזוי פּוסט, גלייך ס'איז שבת און אין אַלע הייזער שלאָפֿט מען ביי טאָג. אַ בלאָטקעלע גלענצלט זיך דאָרטן פֿאַר די הייזער, וואָס שטייען מיטן פנים צו די רעלסן; אַ הערטל גענדז גריבלט דאָרטן מיט די שנאָבלען אין אַן אויפֿגערודערט בלאַתיקון הויף, און אַ מיידל... אַ מיידל אין ווייסן לויפֿט דאָרטן מיט אַ מאָל אַרויס פֿון דער לעצטער פֿאַרמעגלעכער שטוב און בלייבט מיט אַ מאָל שטיין אויפֿן גאַניק, אַ מיידל אין ווייסן...

איז אָט, אין אָט דעם מיידל איז איצט, אַ פנים, געווען פֿאַרליבט איציקל. ער האָט געהאַט שוואַרצע גריבער אונטער די אויגן און האָט געזאָגט, אַז ער מוז אַלע וויילע פֿאַרריכערן אַ פֿאַפּיראַס, ווייל דער קאַפּ 'דער קאַפּ טראָגט אים אין דער לופֿטן...'

יוסף שור האָט דעמאָלט טאַקע קיין וואָרט וועגן זיך ניט אויסגערעדט, געזעסן שוויגנדיק אַנטקעגן איציקלען, אים געקוקט אין פנים אַריין און געטראַכט וועגן דעם, וואָס איציקל זיצט איצט איבער ביים פֿענצטער גאַנצע טעג און קוקט אויף די ווייסע גענדז, וואָס פֿאַשען זיך דאָ ניט ווייט אויפֿן גראַז לעבן רבינס הויף. די ווייסע גענדז דערמאָנען אים, זאָגט ער, אָנ יענעם יישובֿ, אויף יענע גענדז און איבער הויפט, אָן דעם מיידל, אָנעם מיידל אין ווייסן...

ער איז נאָך זיין מיינונג געווען אַ פֿאַרפֿאַלענער, אָט דער איציקל; ער  
האַט שוין גאַרנישט ניט געטאָן אַפֿילו צוליבן גרויס-סעטרעניצער  
רבנות, וואָס ער וועט נאָך זיין פֿאַטערס פטירה מוזן איבערנעמען.  
נאָר מיט וואָס האָט אים דען געקענט העלפֿן, יוסף שור? ער איז  
געווען פֿאַרנומען מיט זיך אַליין, מיט זיינע אייגענע נייע  
איבערלעבונגען; ער איז געזעסן ביי זיך אין דער היים און געוואַרט.

\*

איין מאָל ביי טאָג איז צו אים אַהיים אַריינגעקומען זיין געוועזענער  
גמרא-מלמד יעקב-נתן ווידערפֿאַליער. אַריינגעקומען גלאַט אַזוי, ווי  
געוואַר ווערן, נאָר געזעסן ביים טיש אין די חסידיש אויסגעפּוצטע  
בגדים, לאַנג און עזותדיק ברייט זיך דערפֿרעגט וועגן זיינע, יוסף  
שורס ירושה-ענינים.

סוף-כל-סוף האָט ער זיך מאַדנע קאַלטבלוטיק אויסגערעדט, אַז ער  
האַט פֿאַר אים אַ שידוך.

”מיט משהלע לעווינס מיידל אַ שידוך.”

”מיט משהלע לעווינס מיידל?”

יוסף שור האָט ניט געוויסט, פֿון וואַנען שטאַמט אָט דער איינפֿאַל :  
פֿון אים, יעקב-נתנען אַליין, צי פֿון אַ בריוו, וואָס אים האָט געקענט  
צושיקן פֿון וואַרשעווער פֿאוילן די פלודערדיקע מומע רייזל. ער  
האַט ניט איבעריק געגלייבט יעקב-נתנען. צוריק מיט עטלעכע יאָר  
האַט דער חסידיש אויסגעפּוצטער ייד געלאָזט ערגעץ אין אַ קליין  
שטעטל זיין אַרעם ווייב און שיקט איר ניט די גאַנצע צייט קיין  
פרוטה צום לעבן. ער איז געזעסן אַנטקעגן גאוהדיק און שווייגנדיק  
שטייף, געקוקט ווי יעקב-נתן שפילט ווי מיט אַ פשוט שטיקל פֿאַפּיר  
מיטן הונדערטער, וואָס ער האָט נאָר וואָס ביי אים גענומען אויף  
הוצאות און האָט געהערט, ווי ער חזרט שוין דאָס צווייטע מאָל  
איבער:

”אַזוי, אַזוי... דאָס מיידל פֿאַרט שוין אפֿשר צו אַפֿט קיין אויסלאַנד.”

און נאָך :

”ס’איז כדאי געוואָר ווערן, פֿאַר וואָס פֿאַרט דאָס מיידל אזוי אָפֿט קיין אויסלאַנד”. אַז יעקב־נתן איז אַוועקגעגאַנגען האָט ער נאָך אַלץ געדענקט וועגן דעם. מ’האַט זיך באַדאַרפֿט נאָך אַ מאָל אַראָפּכאַפּן אין רבינס הויף צו איציקלען און זיך דערפֿרעגן וועגן דעם ביי דער רביצין, וואָס האָט זיך פֿון איינעם צד גאָר נאָענט אָנגעקערט מיט די ראַפּאַפּאַרטס און האָט אַלץ באַדאַרפֿט וויסן.

\*

נאָר אָט איז יעקב־נתן אום חול-המועד פסח אַוועקגעפֿאַרן קיין בראַשעק און האָט אים פֿון דאָרטן צוגעשיקט אַ בריוו, אַז ער זאָל זיין גרייט און אַז מיט גאָטס הילף, דער שידוך מיט משהלע לעווינס מיידל וועט זיין אַ שידוך.

”הייסט עס, אַז ס’איז גאַרנישט אָט דאָס, וואָס דאָס מיידל פֿאַרט צו אָפֿט קיין אויסלאַנד?...”

אויב אזוי, וועט ער דאָ אין גרויס-סעטרעניץ איבערבויען דעם פֿאַטערס הויז. ער טראַכט שוין לאַנג וועגן דעם. ער וועט זאָגן דעם יידן, וואָס פֿאַרנעמט אין הינטערשטן גאָרן די לינקע צוויי קלייטן, אַז ער זאָל זיך זוכן אַ נייעם פּלאַץ. ער פֿאַרפֿילט דעם גאַנצן אַרײַנגאַנג מיטן ריח פֿון שוסטער און פֿון פֿרישן לעדער און אַלץ אַרום דערמאַנט אזוי שטאַרק אָן אַלטן קאַרגן טאַטן.

דער צווייטער בריוו יעקב־נתנס איז אים שוין אָנגעקומען פֿון קיעוו, פֿון דאָרטן, וווּ דאָס מיידל האָט איצט פֿאַרבראַכט ביי איר פֿעטער אַבראַם ראַפּאַפּאַרט, און וויהין יעקב־נתן האָט אים, יוספֿן, אין גיכן באַדאַרפֿט אַרויסרופֿן דורך אַ דעפעש. הייסט עס, אַז מ’האַט שוין גערעדט וועגן דעם ביי אַבראַם ראַפּאַפּאַרטן אין הויז און, אַז דאָס מיידל איז אויך דערביי געווען און האָט דערויף מספּים געווען, מעגלעך, אַז זי געדענקט אים שוין אַפֿילו פֿון דעם קופּע, אין וועלכן זיי זיינען צוזאַמען געפֿאַרן.

יוסף שור האָט נאָך אָט דעם צווייטן בריוו זיך ביי נייעס געלאָזט מאַכן נאָך אַ פּאַר נייע אָנצוגן און האָט לחלוטין אויפֿגעהערט צו באווייזן זיך אין גאַס, ער איז פּלוצעם געוואָרן אַ הייליקער, ער האָט געוואָרט אויף יעקב־נתנס דעפעש. כדי צו מקצר זיין די צייט האָט ער ביי זיך

אין דער היים געהאלטן אין איין לייענען ביכער, און אַ געפֿיל איז ביי אים געווען אַזאַ, גלייך משהלע לעווינס טאַכטער שטייט אים די גאַנצע צייט הינטער די פלייצעס; אַז ער ענדיקט לייענען אַ זייטל און פֿאַרטראַכט זיך, קאָנן זי אים פלוצעם אַ זאַג טאָן:

”מיש איבער, טייערער!”

ער האָט געדענקט דעם איבערגעגעבענעם בליק פֿון אירע בלויע אומעטיקלעכע אויגן, גלייך ער פֿאַרט נאָך מיט איר אין איין קופּע און זעט, בלויע פֿאַרשלאָפֿענע אויגן הייבן זיך אויף פֿונעם קישן און קוקן זיך אַזוי אַ רגע איין אין זיין יונג-בחורשן חנעוודיקן פנים און ווילן זיך אָן עפעס דערמאָנען... ער האָט ניט אויף אַ רגע אויפֿגעהערט צו שלינגען די זייטלעך פֿונעם בוך, וואָס ער לייענט, און האָט זיך פֿאַרטראַכט וועגן איר. ס'איז געווען קרום, זייער קרום, אַט דאָס, וואָס ער האָט הנאה געהאַט פֿון רייכן פֿאַרמעגן, וואָס זי קאָנן אים אַריינטראָגן.

און נאָך איין זאַך:

”ער, יוסף שור, איז יעדן פֿאַלס גענוג רייך אָן איר; ער האָט גענוג זיין אייגנס.”

איין מאָל אין אַוונט האָט ער זיך ביי זיך אין דער היים צוגעגרייט אַ וואַנע און האָט זיך מיט איר באשעפֿטיקט ביז שפעט אין דער נאַכט. ער האָט זיך לאַנג געוואַשן, געהייליקט און האָט נאָך דעם אַנגעטאָן שפּאַגל נייע נאָך ניט קיין געניצטע וועש. אין יענער זעלביקער נאַכט האָט מען אים אויפֿגעוועקט פֿון שלאָף און אים אַפּגעגעבן יעקב־נתנס דעפעש.

”אַלץ גייט צו אויפֿן בעסטן אויפֿן, יעקב־נתן וואַרט אויף אים איבערמאָרגן אין אַוונט אין קיעוו אויפֿן וואַקזאַל.”

ער איז פּמעט געבליבן רויק נאָך אַט דער ידיעה. שטייענדיק בייים לאַמפּ אין אונטערשטן וועש מיט דער דעפעש אין האַנט, האָט ער נאָר געהאַט בלאַסע נאָזלעפלעך, געאַטעמט אַ ביסל שווערער, ווי געוויינטלעך, און האָט געדענקט: דער איבערמאָרגנדיקער טאָג איז דינסטיק.

ביים אַרויספֿאַרן האָט געשמעקט מיט דינעם זילבערנעם רעגנדל, מיט מזלדיקן חתן-מאָרגן, וואָס נאָך אַ רעגנדיקער נאַכט אַ מבול.

אַ לייטיש שווייגנדיקער שטאָט-איזוואָשטיק איז מיט דרך-ארץ געזעסן צו אים מיט די פלייצעס, פֿלינק אויסגעפֿעלט אַ גאַנצע שורה פֿאַעטאַנס מיט יום-טובדיק געשטימטע מענטשן, וואָס איילן, ווי צו אַ חתונה, צום פֿרייען ניין אַזייערדיקן צוג, און האָט שמיידיק אַוועקגעשמיסן, אַרויף אַ באַרג צום וואָקזאַל. פֿאַרביי די אויגן האָבן אַדורכגעשווינדלט אַ פֿאַר באַקאַנטע ערגעץ געזעענע פנימער, מיט אַ היטל-פודלע, וואָס האַלט זיך קוים אויף דער קעלניע און איז אין יעדער רגע גרייט אַראַפֿצופֿאַלן. אַ פֿאַר פֿרויען-אויגן פֿון אונטער אַ וואַל האָבן זיך נייגעריק אַ גליטש געטאַן איבער זיין פנים און זיינען באַלד געבליבן אונטער זיין פֿריש אַפגעשוירענעם חתנדיקן האַלדז-און-נאַקן. ווער האָט דאָס געקענט זיין? ער איז געווען אויפֿגערעגט מיט דער נאַכט, מיט זיך אַליין, מיטן גליק, וואָס שטייט אים פֿאַר און האָט גלייך אַן דעם פֿאַרגעסן. אַקערשט שפּעטער אין וואַגאַן האָט זיך אַרויסגעוויזן, אַז מיט דעם זעלבן צוג פֿאַרט קיין קיעוו דער אַלטער גרויס-סעטרעניצער מורייניס מיט זיין געראַטענעם בת-זקונים-מיידל, זיי געפֿינען זיך אין דעם צווייטן קופּע, און דער אַלטער מורייניס באווייזט דאָרטן קונצן און גייט אַרום זיין מיידל, ווי אַן אמתער קאָוואַליער.

"וואָס? פֿרעגט ער זי, איר איז באַקוועם?"

אַך, יאָ. אַט דער אַלטער וועלטלעכער מורייניס, וואָס האָט געהאַט הינטער זיך אַ גאַנצע קייט פֿון געשטאַרבענע זיידעס גבֿירים, אין זיינע ברייטע געהויקערטע פלייצעס איז שוין לחלוטין ניט געווען צו דערקענען, אַז זיין גרויס-סעטרעניצער גיספֿאַבריק האָט דריי יאָר נאָך אַנאַנד געמאַכט אומגליקלעכע געשעפֿטן און אַז איצט שטייט זי שוין אין גאַנצן און אין איר גוואַלטיק הויכן ריזן קוימען מאַכן זיך פֿויגלען נעסטן. אין צוג מיט זיין יונגער טאָכטער איז ער נאָך געפֿאַרן מיט אַלע באַקוועמלעכקייטן, מיט צוויי גרויסע אויסלענדישע סאַקוויאַזשן מיט אַ גרויס קעסטל שאַקאַלאַד אויף צובייסן און

אַפֿילו מיט אַ ספּעציעלן רײַזנטאַש אויף פּאַפּיראַסן. ער האָט זײ גערייכערט איינס נאָך איינס, אָט די גראָבע פּאַפּיראַסן, און די גרויע וואַנצעס מיטן אָנהייב פֿון דער ברייטלעכער גרויער באָרד זײַנען אים שוין געווען אַזוי געל, ווי דאָס היפשע פּאַררייכערטע בורשטינדל, וואָס בײַ אים צווישן די ליפּן. ווי נאָר ער איז אַרויסגעקומען פֿון קופּע אין לאַנגן קאָרידאָר פֿון וואַגאָן, האָט ער גלייך פֿון סײַ פּאַררייכערט; סײַהאַט זיך געדאַכט, אַז ער רייכערט אויפֿן זײַגער, ווי צוליב אַ רפֿואה.

”דינסטיק, האָט ער געזאָגט, איז שטענדיק אַ מזלדיקער טאָג, סײַפֿאַרן אַ סך גרויס-סעטרעניצער.”

פֿון גרויסער גבירישער לײַטישקייט האָט ער זיך געמאַכט גלייך ער ווייסט ניט, צוליב וואָס יוסף שור פּאַרט איצט קיין קײַעוו.

יוסף שור איז דעמאָלט געשטאַנען אין קאָרידאָר בײַם פֿענצטער און האָט געקוקט, ווי דער צוג שטייט מינוטנווייז אויף פֿרעמדע מיט פֿרישער זון באַלויכטענע סטאַנציעס. ער האָט דעם אַלטן מורייניס אָפּגעטרעטן אַ שטיקל פּלאַץ בײַם פֿענצטער, און דער שמועס זײַערער איז באלר געוואָרן אַ היימישער אַ גרויס-סעטרעניצער. דער אַלטער מורייניס געדענקט נאָך יוסף שורס ביידע זײַדעס, פֿון פּאַטערס צד און פֿון דער מוטערס צד; ער געדענקט נאָך, ווען גרויס-סעטרעניץ איז געווען קליין און ניט ברוקירט.

”ניט ברוקירט אַפֿילו?”

יוסף שורן דאַכט זיך, אַז דאָס איז שוין זײַער לאַנג; ער לאַכט:

”פֿיר מלכים האָבן, דאַכט זיך, נאָך דעמאָלט מלחמה געהאַט מיט פֿינף, און איינער פֿון זײ האָט געהייסן כּדרלעומר.”

טיף אין אים טוט זיך מיט הנאה אַ ריר די שורעדיקע גאוה: 'מײַהאַט געקענט זײַנע זײַדעס'. פּלוצעם אָבער הערט מען אויף צו ריידן און צו לאַכן אין דעם אַנטקעגנדיקן קופּע, וואָס הינטערן אַלטן מורייניס פּלייצעס, און סײַגייט פֿון דאָרטן אַרויס זײַן יונג געראַטן מײַדל, מינע מורייניס. זי בלייבט שטיין אין דער אָפּענער קופּעטיר, אַנגעהאַלטן מיט ביידע הענט אָן די בײַשטידלעך. זי שטייט אַזוי אַ

וויילע אַ גרינגע, אַ לופטיקע, אַ גרייטע אויף אַ שפרונג טאָן. זי קוקט זיך אַזוי איין אין יוסף שורן און אינעם פֿאַטער און ס'דאַכט זיך, אַז זי באַטראַכט זיי פֿון ווייטן, צי זיי פֿאַסן זיך פֿאַר שווער און איידעם...

און פלוצעם לאַזט זי אַראָפּ דעם קאַפּ און דערנענט זיך צו זיי מיט אַראָפּגעלאַזטע אויגן און מיט אַזעלכע פֿאַמעלעכע יורדיש אונטערטעניקע טריט.

"מינע מורייניס", שעפּשעט זי קוים אַרויס, בשעת זי שטרעקט אויס יוסף שורן די האַנט און טוט אויף אים גאָר פֿון דער נאַענט אַ קוק.

ס'איז שוין אַפֿילו מאַדנע אויף איר צו קוקן. אין אויסלאַנד האָט זי דאָך פֿאַרדרייט די קעפּ די גרעסטע גבֿירישע יונגע-לייט, און נאָכגעפֿאַרן, דערציילט מען, זיינען איר פֿון דייטשלאַנד אין דער שווייץ אַ פֿאַר פֿון אירע באַקאַנטע גרויסע מענטשן. נאָר דער אַלטער מורייניס מאַכט זיך, גלייך ער באַמערקט עס ניט און וויל בכיוון דעם שמועס ניט איבעררייסן. אַדרבא, ער קוקט דער טאַכטער טאַטעדיק אין פנים אַריין און דערציילט איר, אַז ער רעדט דאָ מכוח יוסף שורס זיידן פֿון דער מוטערס צד, מכוח שהמול רב־רבין, וואָס איז אַ מאָל אַראָפּגעקומען קיין גרויס-סעטרעניץ פֿון טיף פּוילן, זיך געקויפֿט אַ הויז אין פֿראַנט און האָט פֿאַרפֿירט גרויסע קאַלכאווונס אין געגנט. אים געפֿעלט אַט דער דאָזיקער זיידע יוספֿס, וויל ער, אַז די טאַכטער זאָל אויך וויסן, אַז דאָס איז געווען אַ זעלטן קלוגער ייד, אַט דער שהמול רב־רבי.

"אַ שמייכלדיקער מיט אַ ברייטער בלאַנדער באַרד און מיט אַ קלוגן פּוילישן קאַפּ אויף זיך."

און שטאַרק פֿאַרנומען מיט זיינע געשעפֿטן איז ער ניט געווען.

"פֿלעגט ער אין די לאַנגע זומערדיקע בייטאַגן אַרומשפּאַצירן ביי זיך אין הויז אין אַ לאַנגער רעזעוויילקע, אַ געווענטענע מיט סאַמעטענע קווייטן, פיפקען פֿון דער לאַנגער פּוילישער פֿייקע-ציביק און לייענען בשעת-מעשה דעם 'חובֿת הלבבות'. לייענען, אַרומשפּאַצירנדיק מיט אַ קלוגן שמייכל אַרום די בלויע אויגן, אַזוי אַז מ'האַט ניט געקענט

וויסן, צי לייענט ער מחמת פֿרומקייט, צי מחמת נייגערקייט, פשוט,  
ווי מ'לייענט אַ ראַמאַן?"

"ווי מ'לייענט אַ ראַמאַן?"

דאָס געפֿעלט שוין אַלץ איינס, סײַ דער געראַטענער טאַכטער, סײַ  
יוסף שורן; ביידע לאַכן.

און דער אַלטער מורייניס קוקט זיי גלייך אין די פנימער און לאַכט  
מיט. ער פֿאַרציט זיך מיטן רויך פֿונעם גראָבן פֿאַפּיראַס און שטיקט  
זיך פֿון געלעכטער טיף אין זיך. ס'זעט אויס, ווי ער האָט הנאה: ער  
האַט לאַכנדיק געמאַכט 'זיינע קינדער'; נאָר באַלד פֿאַרכאַפט ער זיך  
און טוט ערנסט אַ גלייך אויס דאָס פנים.

"אין גרויס-סעטרעניץ, דערציילט ער ווייטער, האָט מען פֿון אַט דעם  
שהמול רב־רבין סכּנות געהאַלטן. אַ קלוגער ייד, האָט מען געזאָגט,  
אַ למדן, וואָס רעדט קיין מאָל ניט פֿון זיין למדנות. און אַ פֿאַמיליע  
איז ביי אים אויך געווען אַ מאַדנע, געקומען אַהער פֿון טיף פּוילן אָנ  
אַ ווייב, סך-הכל מיט אַ יונגער טאַכטער, אַ גרושה, וואָס האָט דאָ  
גאָר אין גיכן חתונה געהאַט טאַקע מיט יוסף שורס פֿאַטער און מיט  
אַ נײַן צי צעניאַריק געקרייזלט ינגל יונה, אַ צעטראַגענער אַ ביסל,  
נאָר אַ גוטער קאַפּ, נאָך אַ טיפֿערער פֿונעם פֿאַטערס."

איז אַט וועגן אַט דעם נייניאַריקן שנעק קען דער אַלטער מורייניס  
ביז היינט ניט פֿאַרגעסן.

אים, דעם אַלטן מורייניסן האָט מען גערעכנט פֿאַר איינעם פֿון די  
בעסטע גרויס-סעטרעניצער שאַכשפּילער, און דער קליינער יונה  
פֿלעגט אַפֿט קומען צו אים אַהיים און אים דאָרטן אַפּשטעקן אַ  
מאַט.

ער האָט גאָר יונג פֿאַרלאָזן גרויס-סעטרעניץ, יונה, נאָר דער אַלטער  
מורייניס באַווייזט דאָך אַ קונץ און רעכנט צונויף אויפֿן קאַפּ, אַז ער  
דאָרף איצט אַלט זיין ניט מער און ניט ווייניקער, אַ יאָר צוויי-דריי  
און דרייסיק.

"אַ?" פֿרעגט ער ביי יוסף שורן.

סיוויזט זיך ארויס, אז די געראַטענע מינע מורייניס האָט אויך עפעס וועגן דעם צו זאָגן: אין בערן האָט זי אַ קורצע צייט געווינט ניט ווייט פֿון אַ קליינער ייִדישער קאַלאָניע; מ'האַט געזאָגט, אז דאָס זיינען אַנפֿירער פֿון אַ געוועזענער פּאַרטיי, איז אָט: איין מאָל איז צו דער קאַלאָניע אַראָפּגעפֿאַרן אַ יונגער-מאַן מיט אַ יונג פנים און מיט אַ גרויען קאַפּ. מ'האַט אים גערופֿן יונה, און די קאַלאָניע האָט געמאַכט אַ יום-טובֿ. איינע אַ קריסטין איז געווען אזוי גליקלעך, וואָס זי האָט אים אַפּגעטרעטן איר צימער.

מינע מורייניס קוקט נאָך אַלץ אויף יוסף שורן מיט אַזעלכע שמייכלדיקע פֿריינדלעכע אויגן, ווי מ'קוקט אויף אַ געווינטשענעם חתן. זי ווייסט נאָך ניט, צי אָט דער בערנער יונה איז דער זעלביקער, וועגן וועלכן מ'רעדט דאָ, נאָר זי איז ווי גליקלעך. זי האָט אויך געקענט זאָגן אַ פּאַר ווערטער, בשעת מ'האַט גערעדט וועגן זיינעם אַ פֿעטער.

פלוצעס אָבער באַמערקט מען, אז יוסף שור האָט אַ פֿאַרשטיינערט פנים, און מ'ווערט מיט חרטה אַנטשוויגן; יוסף שור שווייגט, דערויף איז ער אַ שטייפֿער, אַן עקשן, ווי אַלע שורן, נאָר מעגלעך, אז אים איז שוין ניט איינגענעם צו ריידן וועגן זיינעם אַ פֿעטער, וואָס האָט זיך פֿון קליינערהייט אָן דערווייטערט פֿון זיין גאַנצער משפּחה און האָט זיך נאָך דעם אין גאַנצן פֿון איר ווי אַפּגעשאַקלט.

\*

קיין קיעוו איז מען אַנגעקומען תחילת אָוונט, דערזען דורכן פֿענצטער אַ נאַסלעכן פֿריש אַפּגעשווענקטן וואַקזאַל, אַ קאַלטלעכן מיט אויך אַזאַ קאַלטלעכער און פֿרעמדער מענגע מענטשן אויף דער פּלאַטפֿאָרם, און מ'איז אַליין אויך מיט אַ מאָל געוואָרן קאַלטלעך און פֿרעמד איינער צום צווייטן, מ'האַט זיך געזעגנט אין וואַגאָן.

יוסף שור איז שוין ווידער געווען אויפֿגערעגט.

ער איז געשטאַנען מיטן טרעגער אויף דער פּלאַטפֿאָרם און האָט לאַנג געוואַרט אויף יעקב־נתנען. נאָר יעקב־נתן איז ניט אַרויסגעקומען אַנטקעגן אים אויפֿן וואַקזאַל. ס'האַט אַנגעהויבן ווערן פֿאַרדראַסיק. פֿאַרביי זיינען דורכגעגאַנגען דער אַלטער

מורייניס מיט מינען און האָבן זיך צו אים אומגעקוקט. ס'זיינען דורכגעגאַנגען נאָך אַנדערע גרויס-סעטרעניצער, און אַלע האָבן געזען, ווי ער שטייט און וואַרט און איז אַנגעטאָן אין גאַלע נייס, ווי אַ חתן.

סוף כל סוף האָט ער גענומען אַ דראַזשקע און איז אַוועקגעפֿאַרן אין שטאָט אַרײַן, אין האָטעל.

נאָר אין שטאָט האָט זיך בכלל אַנגעהויבן אַרײַנגנבֿענען אַ חשד אויף יעקבֿ-נתנען. בנוגע צום שידוך איז שוין בײַ אים, אַ פנים, ווייט ניט אַלץ געווען אויפֿן בעסטן אויפֿן. ער איז געקומען אויף מאַרגן אין דער פֿרי צו יוסף שורן אין האָטעל און איז געזעסן בײַ אים, ווי אַ טרויעריקער מחותן. קיין נײַס האָט ער, אַ פנים, לחלוטין ניט געהאַט צו זאָגן. סוף-כל-סוף האָט ער אַנגעהויבן צו פֿיל רייכערן און בעטן בײַ יוסף שורן אַ וויזיט-קאַרטל, ער האָט געזאָגט :

”די מעשה דערפֿון איז אַזוי : יאָך טראָג דאָס קאַרטל באַלד אַוועק צו ראַפּאַפּאַרטן אין הויז ; יאָך וועל שוין טאָן אַלץ, וואָס מ'דאַרף.”

יוסף שור האָט אים ניט געגלייבט און געקוקט אויף אים מיט חשד, זיך אַרומגעדרײַט איבערן צימער און זיך געשלאָגן מיט דער דעה. נאָר סוף-כל-סוף האָט ער אים אַ קאַרטל געגעבן. אויף מאַרגן האָט עמעצער פֿון ראַפּאַפּאַרטס הויז-געזינד באַדאַרפֿט קומען אַהער און אײַנלאַדן יוסף שורן צו זיך אַהײַם. נאָר יוסף שור האָט נאָך דעם אַפּגעוואַרט גאַנצע צוויי מעת-לעת בײַ זיך אין האָטעל ; ער איז געווען אײַנער אַליין אין יקרותדיקן צימער, זיך שיער ניט געעקט פֿון טיפֿער געפֿאַלנקייט און פֿון פּוסטן וואַרטן, און צו אים איז קײַנער ניט געקומען. דערצו איז נאָך יעקבֿ-נתן אַליין אין אַט די צוויי מעת-לעת געווען צו פֿיל צעטראָגן, זיך אַרײַנגעכאַפט אין האָטעל ניט מער ווי אויף געציילטע מינוטן, און אַלע מאָל בײַם אַרײַנקומען אויף גיך געפֿרעגט :

”נו? וואָס הערט זיך?”

גלייך די נײַטיקע ידיעה דאַרף קומען ניט דורך אים אַליין, נאָר ער, יעקבֿ-נתן, דאַרף זי קריגן דאָ, בײַ יוסף שורן אין נומער.

סוף-כל-סוף איז ער געקומען אהער א פארשוויצטער, א פארהארעוועטער און האט געבראכט אבראם ראפאפארטס א בלויז קארטל, א היפשס איז דאס געווען; ס'האט געהאט קאסע גאלדענע קאנטן מיט געשטריכענע בייכיקע רוסישע אותיות, און אז מען האט עס אוועקגעלייגט אויפן טיש, האט פון דעם געבלאזן מיט פֿרעמדער רייכקייט, מיט דערווייטערטקייט און מיט א קאלטקייט, גלייך ס'וואלט זאגן:

”ווער ווייסט? אפשר האט מען מיד שוין געגעבן ניט גאר מיטן גאנצן ווילן, אפשר האט עמעצער גענייט דערצו.”

יוסף שור האט זיך אַרומגעדרייט איבערן צימער און זיך ווי מורא געהאט דערצו צו רירן. דאך האט ער נאך דעם געענטפֿערט:

”גוט, איך וועל זיין דאָרטן שבת צו נאַכטס.”

און מער האט ער ניט געוואָלט וויסן פֿון קיין זאך, וואָס קומט פֿאַר ביי אבראם ראפאפארטן אין הויז; דערויף איז ער געווען יוסף שור, דער הארטלעכער, שטרענגער און שטייפֿער ערגעץ טיף אין זיך. ער האט איבערגעלעבט דעם גאנצן שבת מיט טיף רויקע פֿאַרנעפֿלטע געפֿילן פֿון אַ פֿאַרגליווערטן מענטשן, אַן עקשן, וואָס זיך אויף צו להכעיס וויל ער וועגן גאַרנישט ניט טראַכטן.

”ס'איז שוין אַלץ איינס.”

און אז ער האט סוף-כל-סוף פֿון די פֿאַרנעפֿלטע געפֿילן אויפֿגעוואַכט, איז שוין געווען אַ קילער שבת צו נאַכטס, אַ פֿאַרכטלעכער, אַן אומעטיקלעכער און אַ פֿוילער. אין שטילער קילקייט, וואָס אַרויס גרויסער שטאַט, איז די זון פֿאַרגאַנגען אַ רויטע, אַ קאַלטע און אַ ווייטע און נאָך דעם האט שוין נאָר אַ ווינט געבלאַנדזשעט אין בלאַסן חשכות, געבלאַזן און געפֿאַטשט פֿון אויבן אויף די הויכע שטאַטדעכער. צו דער לופֿט האט זיך געטוליעט עפעס נשמהדיקס, ס'איז דאָך אוועק אַ וואָך.

”וויזוין איז אוועק אַ וואָך?”

און פֿון אונטן אין די גאָסן האָט געפֿלאָסן דאָס שטענדיקע גרויסשטעטיקע לעבן; ס'האָט גערעשט און גענאָגט, און געוואָרן בענקשאַפֿט, ס'איז געווען ערבֿ-זומערדיקער גרויס-חגא. קריסטן האָבן זיך אומגעקערט אַהיים מיט ברענענדיקע ליכט אין די הענט, און אַרום און אַרום האָבן געהודעט לעפישע פֿול גלעקערדיקע קלויסטערס.

-7-

יוסף שור איז געגאַנגען מיט דער מיטלסטער רעשדיקער גאָס און האָט נאָך אַלץ ניט געוויסט צי גייענדיק אַזוי, וועט ער פֿאַרגיין צו אַבראַם ראַפּאַפּאָרט אין הויז, צי ניין. ער איז געווען ווי פֿאַרשלאָפֿן און האָט נאָך אַלץ וועגן גאַרנישט ניט געוואָלט טראַכטן.

גייענדיק אַזוי פּאַמעלעד איין אַליין און פֿאַרקערעווענדיק אויף אַ ווייטן ראָג, האָט ער זיך אָנגעשלאָגן אויף אַ ברייטלעכן טונקל באַלויכטענעם טעאַטער-אַריינגאַנג מיט צוויי גרויסע רוסישע אַפֿישן וועגן אַ לעקציע אויף אַ ייִדישער טעמע. און מיט אַ שטילער שעמעוודיקער היימלעכקייט, וואָס שוועבט אַרום זיי, אַ שטילע ייִדישע באַהעלטעניש אין אַט דעם אָוונט פֿון פֿרעמדן, שווערן גלעקער-קלאַנג און פֿון העלן קריסטלעכן ליכט, וואָס נישטערט אָפֿן אין טונקלער גאָס. אינעם אַריינגאַנג איז קיינער ניט געשטאַנען. ער איז געווען ווי פֿאַרלאָזן. און יוסף שור איז, נאָך אַ רגע שטיין, אַהין אַריינגעגאַנגען, אַריינגעגאַנגען גלאַט אַזוי פֿון טיפֿער גלייכגילטיקייט, צי פֿון הוילן פֿאַרעקשנטן ווילן צו דערווייזן זיך אַליין, אַז ער איז רויק און האָט צייט, ער איילט ניט אין ערגעץ. אַז ער האָט זיך אָפּגעשטעלט אין אָנהייב טונקל באַלויכטענעם זאַל ביים אַריינגאַנג, האָבן זיך אין די אויגן מיט אַ מאָל אַ וואָרף געטאַנ אַ סך שורות מיט פֿלייצעס פֿון זיצנדיקע מענטשן, אַ סך מיידלשע גענעצנדיקע קאַפֿטלעך מיט עפעס אַ פֿאַרפֿלאַמט ווייבעריש פנים, אַ צו פֿיל רויטס, וואָס קוקט זיך אום צו אים, דעם פֿריש אַריינגעקומענעם, און נישטערט צו פֿיל מיט הייסע אויגן איבער זיין פנים. נאָר צו קעגן אויף דער פוסטער העל באַלויכטענער סצענע איז לעבן עמודל געשטאַנען אַ מיטלמעסיק געפּאַקטער סטודענט, אַ רויטלעכער מיט אַ געעלטערטן פנים און מיט שפּאַגל נייע סטודענטישע קנעפּ און האָט זיך מידערהייט געווישט דעם שטערן מיט אַ ווייסן טיכל.

ס'האָט זיך געדאַכט, אַז ער האָט זיך שטאַרק אָנגעהאַרעוועט און רוט אָפּ. נאָר אַז יוסף שור האָט געמאַכט אַן אַנטשרענגונג, האָט ער דערהערט, ווי דער סטודענט רעדט וועגן די צרות וואָס ייִדן האָבן אויסצושטיין אין רוסלאַנד און אין אַלע אַנדערע לענדער. אַלצדינג, וואָס דער סטודענט זאָגט, איז אמת. און אַלע הערן זיך אין דעם איין מיט אַזאַ אינטערעס, נאָר אים, יוסף שורן גייט עס אַזוי ווינציק אָן, און אַ פֿרעמדער איז ער דאָ צווישן אָט דעם גאַנצן עולם, און קיינער קען אים ניט. ער איז געשטאַנען אַ וויילע, זיך אַרומגעקוקט און האָט דעם זאַל פֿאַרלאָזן.

אויפֿן ראָג פֿון דער שטילער און רייכער גאַס, וווּ ס'ווינט אַבראַם ראַפּאַפּאָרט, האָט ער צום ערשטן מאָל אַ קווענקל געטאָן אין דער שטייפקייט פֿון זיין בן-יחידישער עקשנות. ער איז געשטאַנען אַ וויילע און האָט זיך איינגעקוקט.

אַנטקעגן האָט קאַלטלעך געלויכטן אַ הויך אויפֿגעהאַנגענער עלעקטרישער לאַמטערן; ער האָט געהאַנגען גלייך, נאָר, אַז מ'האָט זיך איינגעקוקט, האָט זיך געדאַכט, אַז ער שעהקלט זיך קוים-קוים פֿונעם ווינט, ער גיסט קאַלטע רויקייט צום דורכגייער אין האַרצן, און דורכגייער זיינען פֿאַראַן ווינציק. אַקעגן איז געגאַנגען ניט מער ווי איינער אַ מענטש, אַ פֿיל העכערער פֿון אים, יוסף שורן, אַ געגאַלטער, ווי אַן אַקטיאָר מיט היפשע געדיכטע ברעמען און מיט בייטעלעך, מיט געשוואָלענע פֿאַרשלאָפֿענע בייטעלעך אונטער די אויגן. יוסף שור האָט געקוקט, ווי דער מענטש איז נאָר וואָס אַרויסגעקראַכן פֿון דער אַקעגנדיקער בלאַסער חשכות. ער איז דאָרטן פֿריער מיט אַ רגע ניט געווען, און דערפֿאַר דאַכט זיך שוין, אַז די נאַכט האָט אים נאָר וואָס געבוירן, אים געבוירן מיט אַ מאָל, אָט אַזוי, ווי ער שטייט און גייט, מיט הענט טיף פֿאַררוקט אין די טאַשן פֿון זיין קורצן פֿאַלטאַכל און מיט גדלות פֿון איינזאַמקייט אין די אונטערגעהויבענע אַקסלן. אָט דערנעמט ער זיך צו אַבראַם ראַפּאַפּאָרטס פֿאַראַדטיר און קומט אָן; אָט איז ער שוין דאָ.

”פֿאַרדאָן!”

צוויי מענטשן האָבן זיך באַגעגנט האַרט לעבן דער מאַט גלעזערנער פֿאַראַדטיר, וואָס פֿירט דורך אַ קאָרידאָר אַרויף צום צווייטן שטאָק

און האָבן זיך אַנטשולדיקט דערפֿאַר, וואָס זיי האָבן ביידע אין איין צייט אַ הייב געטאָן די הענט, כּדי אַ דריק צו טאָן דאָס עלעקטרישע קנעפל. איינער פֿון זיי איז געווען דער שבתדיק אויסגערוטער יוסף שור, וואָס געדענקט ניט, ווען האָט ער באַשלאָסן צו אָט דעד טיר צוגיין, און דער צווייטער, אַ ניט גאָר יונגער העברעישער פּאָעט, וואָס האָט צוריק מיט צוויי יאָר אין גאַנצן אויפֿגעהערט שרייבן, און איז ווי אויף צו להכעיס זיך אליין אָנגעקומען אויף אַ שטעלע אינעם אָרטיקן האַלב געזעלשאַפֿטלעכן, האַלב ציוניסטישן קאָמיטעט, וואָס עקזיסטירט כּמעט אין גאַנצן אויף אַבראַם ראַפּאָפּאָרטס חשבון, דאָס האָט ער זיך אַזוי פֿאַרווונדערט אומגעקוקט, בשעת יוסף שור האָט אַ זאָג געטאָן:

”פֿאַרדאָן!”

יוסף שור איז נאָך אַלץ געווען רויק, ווי פֿאַרשלאָפֿן, און האָט געהערט, אַז אַרום אים, אינעם געמיטלעך באַלויכטענעם רייכן עסצימער, וווּהין ער קומט אַריין, רעדט מען וועגן דעם, וואָס איצט צו גרויס-חגא צו שמועסט מען שוין אין שטאָט וועגן אַ נייעם צוגעגרייטן פּאָגראַם, ס'איז אַ פֿאַקט.

”ס'איז אַ פֿאַקט?”

ביי דער פֿרוי ראַפּאָפּאָרט האָט זיך דערביי נערוועז און מיד אַ קרים געטאָן דאָס רויטלעכע פנים. זי האָט זיך געגעבן אַ בייג איבערן טיש, צו דעם, וואָס דערציילט, און האָט אין דער זעלביקער צייט דערזען דורכן פֿענצטער דאָס אָנגעצונדענע ליכט, וואָס אַ פֿאַרשפעטיקטער קריסט טראָגט נאָך אָפּגעהיט צו זיך אַהיים.

”כּי האָב געבעטן, האָט זי אַ זאָג געטאָן, ניט רירנדיק זיך פֿון אָרט, ווי אַ קימפעטאָרין, לאַזט אַראָפּ די שטאָרן.”

און אויך דאָס האָט באַמערקט ער, יוסף שור. ער איז שוין געזעסן ניט ווייט פֿון איר, דער פֿרוי ראַפּאָפּאָרט, און האָט זיך קאַלטבלוטיק אַרומגעקוקט. קיין סך מענטשן זיינען דאָרטן ביים טיש ניט געווען, נאָר דאָך, ס'האָבן געקלונגען ביי אַ האַלב טוץ לעפֿעלעך און געבראַקט אין די שאַלן דעם טאָרט. ס'האָבן זיך גערויטלט גלעזער טיי און צווישן זיי - עמעצנס אַ פֿאַרפֿלאַמט פנים. אַ געציקלטער

פֿריילעכער געלעכטער האָט זיך דורכגעטראָגן גאָר נאָענט פֿאַרביי זיינע אויערן און האָט אָנגעשטעקט אַלע אַרום טיש, אַחוץ אים, יוסף שורן. נאָך אַ רגע, און ער וועט, דאַכט זיך, אָנהייבן קריגן חרטה, הלמיי ער איז אַהער געקומען. און פלוצעם האָט ער זיך אָן עפעס דערמאָנט און האָט דערפֿילט, אַז ער האָט אַ סך, אַ סך אויפֿרעגונג ביי זיך אונטער דער ברוסט. אַ נייע חתן-שטימונג טוט דאַרטן אַלע וויילע אַ פֿאַרפֿלייץ דאָס האַרץ, און דאָס האַרץ וואַקסט און וואַקסט, און דער מוח שלאָפֿט שוין מער ניט און געדענקט:

דאָ אין הויז איז פֿאַראַן זי -

- משהלע לעווינס מיידל.

אין יעדער רגע האָט זי געקענט אַרויסקומען פֿון די אַרומיקע ברייט צעפֿנטע חדרים, וואָס קוקן אַהער פֿון אַלע זייטן מיט היימלעכן באַלויכטענעם יום-טובֿ; מעגלעך, אַז צוליב זיין קומען טוט זי זיך איצט אָן ערגעץ ווי ביי זיך אין צימער.

\*

יוסף שורן האָט מען ביי ראַפּאַפּאַרטן אין הויז אויפֿגענומען גוטמוטיק, ווי אַלע אַנדערע געסט; מ'האַט אים געהאַלטן אין איין באַקענען.

נאָר דאָס מיידל איז אַזוי גיך פֿון איר צימער ניט אַרויסגעקומען.

איטלעכס מאָל, וואָס פֿון קילן דרויסן איז אַריינגעקומען אַ נייער מענטש, האָט ער זיך געמוזט לייטיש פֿאַרנייגן און לייטיש דריקן יענעם די האַנט:

”יוסף שורן.”

ער איז געזעסן פונקט אַקעגן העברעישן פּאָעט מיטן געגאַלטן פנים און מיט די געשוואַלענע בייטעלעך אונטער די אויגן און האָט אים ניט געהאַט וואָס צו זאָגן. איצט איז ער שוין געווען אין גאַנצן וואַך. ער איז געווען פֿול מיט טיפֿן דרך-ארץ צו דער סיבה, וואָס האָט אים אַהער געבראַכט, צו זיך אַליין, צום גאַנצן הויז און אַפֿילו צו די געסט, וואָס קומען אַלע מאָל אַריין מיט אַ שמייכל אויפֿן פֿרישן

פנים, און מיט אַ ריח פֿון קילן דרויסן. די געסט זיינען אָבער אַלע  
געווען היימישע דאָ אין הויז, און האָבן זיך אויף אים צופֿעליק, צי  
בכיוון ניט, אומגעקוקט; אַז זיי האָבן אים שוין יאָ געגעבן די האַנט,  
איז דאָס אויך אויסגעקומען, ווי פֿאַרבייגייענדיק, און באַלד האָבן זיי  
אָן אים פֿאַרגעסן. ער האָט געקוקט, ווי זיי זיינען אַלע פֿריילעך און  
קלעפן אַרום אַבראַם ראַפּאַפּאַרטס בת-יחידה, דער סקולפּטאָרין,  
וואָס איז אַקערשט אין דער נאַכט פֿון פּרייטאָג אויף שבת געקומען  
אהיים פֿון פעטערבורג.

”נעסי!.”

”ווי איז נעסי?”

נעסי אַליין איז געווען אַ שמאָלע, אַ קינדעריש קליינע מיט אַ  
געבוירענעם שפיצעכיקן הויקער צווישן רי שאַרפֿע ביינערדיק דאַרע  
אַקסלען. נאָר גאָר יונג האָט זי שוין ניט אויסגעזען. לעבן די שלייפֿן  
האָט זי געהאַט געלע פֿאַרעלטערטע פֿלעקן. איר לערנען אין בערן און  
אין פעטערבורגער אַקאַדעמיע האָבן איר אַלע מוחל געווען נאָר  
דערפֿאַר, וואָס זי איז נעבעך אַ הויקערין, נאָר ליב האָט מען זי דאָך  
געהאַט, מ'האַט זיך געשטופּט אַרום איר און געגלעט אירע קליינע  
בלאַסע הענטלעך, ווי מ'גלעט די הענטלעך פֿון אַ קינר. און דאָך האָט  
זיך אין איר געפֿילט עפעס מער דערוואַקסנס, ווי אין אַלע אַרומיקע,  
און פֿון אירע שוואַרצע, קרומלעכע אויגן צו אַלעם אַרויסגעקוקט  
עפעס אַ געזעצטע גוטמוטיקייט מיט אַ געבעט, אַ געבעט פֿון אַ  
מענטשן, וואָס האָט שוין לאַנג דעם לעבן אַלץ מוחל געווען און האָט  
שוין לאַנג אויף אַלץ ביי זיך געפּוועלט. צו די עלטערן איז זי געווען ווי  
פֿאַרפֿרעמט, און קיינער האָט ניט באַמערקט, אַז זיי זאָלן צו איר  
ריידן. נאָר געדאַכט האָט זיך, אַז ניט קוקנדיק צו איר, האַלטן זיי  
אין איין טראַכטן וועגן איר און וועגן די טענות, וואָס זיי האָבן צו  
איר ניט-גבֿירישן אַרט לעבן. אַט איז זי איצט, ווי אַלע מאָל,  
געקומען אַהיים ווי אַ פֿרעמדע, געקומען שטיל, אָן אַ מינדסטן  
אַנזאָג, אַז זי פֿאַרט אַרויס, און אָן אַ דעפעש אַפֿילו. עמעצער פֿון די  
געסט האָט דאָ לעבן איר מיט צו פֿיל פֿאַרגעניגן איבערדערציילט, ווי  
אַזוי ער האָט זיך נעכטן ביי נאַכט, שפּעטער, ווי תּמיד, אַהיים  
אומגעקערט, ווי אַזוי ער איז געגאַנגען, איינער אַליין מיט דער  
פּוסטער גאַס און האָט דאַרטן דערזען: נעסי שלעפט זיך איין אַליין

פֿון וואָקזאַל מיט אַ שלעכטן ביינאַכטיקן איזוואָשטיק; די נאַכט איז קאַלט, דער וועג באַרג אַרויף געדויערט, און זי האָט נאָך רחמנות אויפֿן פֿערד, וואָס וואַרפט צו פֿיל מיט די דאַרע קלובעס און בעט זיך בייים איזוואָשטיק, דעם אַלטן גוי:

”ניטע, טייערינקער, טרייב ניט אַזוי.”

און נעסי האָט עס צופֿעליק, צי בכיוון, ניט איינגעהערט.

יוסף שור האָט געקוקט, ווי זי שטייט די גאַנצע צייט לעבן דער זיצנדיקער מאַדאַם קוירע, גלעט מיט אירע קליינע הענטלעד יענערס האָר און צעפֿרעגט זיך ביי איר וועגן דעם אַוועקגעפֿאַרענעם מאַן.

אַך, יאָ, קיין שלעכטע איז זי שוין אַ פנים ניט געווען, אָט די סקולפטאָרין נעסי, נאָר וואָס פֿאַר אַ שייכות האָט דאָס איצט געהאַט צו אים, יוסף שור? פֿאַרקייילעכדיקט און ענג איינגעשפּיליעט אין זיין נייעם שוואַרצן סורדוט, איז ער געזעסן אויף זיין בענקל לעבן דעם צוגעקליבענעם טיש און איז געווען פֿול מיט לייטישן געדולד. דער עיקר איז געווען, אַז קיינער פֿון די אַרומיקע זאָל קיין טראַכט ניט טאָן, אַז ער, יוסף שור, באַמעקט דאָ עפעס ניס, ער שטאַמט אויך פֿון אַ גענוג רייך הויז און איז לחלוטין ניט געקומען אַהער זיך עפעס לערנען. ערגעץ טיף אין זיך איז ער געווען פונקט אַזוי גלייך אַרומגעשוירן און ריין אויסגעזייפֿט, ווי אין דרויסן, סײַהאַט זיך געדאַכט, אַז ווען ער טוט זיך אַ ריר, וואָלט זיך אין זיין נייקייט געלאָזט הערן אַ סקריפּ. און מיט אָט דער גאַנצער נייקייט און לייטישקייט איז ער געווען גרייט זיך איבערגעבן דעם שמועס, וואָס מײַוועט דאָ מיט אים פֿאַרפֿירן. דאָס האָט שוין באַדאַרפֿט זיין אַ שמועס, וואָס האָט אַ שייכות נאָר צו אים, צו זיין קומען אַהער, ער האָט געזוכט מיט די אויגן דעם בעל-הבית און די בעל-הביתטע, נאָר דער בעל-הבית איז דאָ ניט געווען, און די בעל-הביתטע האָט זיך צו אים, ווי מיט אַ פּיוון, ניט אומגעקוקט:

”מאַדאַם קוירע!”

זי האָט געוואָלט, אַז צו איר זאָל זיך נענטער איבערזעצן די יונגע מאַדאַם קוירע און האָט זיך געקנייטשט, הלמיי אירע ווערטער ווערן פֿאַרשוונדן אין אַרומיקן פֿריילעכן גערודער.

”מאדאם קוירע!”...

ביי דער מאדאם קוירע האָבן סוף-כל-סוף אַ ציטער געטאָגן די דינע נאָז-לעפלעך און איר דאַרער דורכזיכטיקער פנים האָט זיך אָנגעהויבן רויטלען, זי האָט זיך גענומען שמייכלען און איבערזעצן זיך נענטער צו דער פֿרוי ראַפּאַפּאַרט. זי איז געווען אַן אַלטן העברעיִשן שרייבערס אַ טאַכטער. אַלע האָבן געוויסט, אַז אין די יונגע יאָרן איז איר פֿאַטער געווען גענוג רייך און איז קיין מאָל צו קיינעם ניט אָנגעקומען, און דערפֿאַר זיינען אַלע שיער ניט צעשמאָלצן געוואָרן פֿון גוואַלטיקן דרך-ארץ און פֿון ליבע צו איר. איצט איז ער שוין דאָס צווייטע יאָר געווען קראַנק און האָט זיך געפֿונען אין דער שווייץ. אונטן אַרום האָט מען געשמועסט, אַז אַבראַם ראַפּאַפּאַרט האַלט אים אונטער מיט אייגן צי מיט כלש געלט, נאָר אייניקע האָבן נאָך וועגן דעם ניט געוויסט און אים נאָך אַלץ געחנפעט אונטער די אויגן. עפעס אַן אַלטיטשקער גאַסט אין ברילן, מיט לאַנגע האָר, מיט געהויקערטע פלייצעס אונטערן אָפּגעטראָגהיננס סורדוט און מיט אַן אויסזען פֿון אַ געוועזענעם גרויסשטעטיקן ראַבינער, איז ריידנדיק אויף העברעיִש אַרויסגעקומען צוזאַמען מיט אַבראַם ראַפּאַפּאַרט פֿון קאַבינעט און האָט אויפֿן וועג נאָך פֿאַרענדיקט זיין לאַנגן שמועס:

”איז אַט, דאָס רייד איך דאָך: אַן דעם קען דער זשורנאַל ניט עקזיסטירן.”

ער האָט, אַ פנים, לאַנג געשוויצט מיט אַבראַם ראַפּאַפּאַרט אין קאַבינעט און האָט לאַנג גערעדט איבער אים. איצט האָט ער מידלעך דאָ ביים טיש געטרונקען זיין גלאַז טיי און האָט אָפּגערוט. ער האָט מלמדיש אַריבערגעקוקט איבער די ברילן און האָט זיך דערפֿרעגט ביי דער יונגער מאַדאם קוירע, צי ס׳איז אמת, וואָס ער האָט ניט לאַנג געלייענט אין אַ העברעיִשער צייטונג:

”איר פֿאַטער, האָט ער געלייענט, פֿילט זיך שוין בעסער און קלערט אין גיכן קומען קיין רוסלאַנד.”

און אין דער זעלביקער צייט איז דער איבערגעבליבענער אַבראַם ראַפּאַפּאַרט, דער בעל-הבית פֿונעם הויז, נאָך אַלץ געשטאַנען איינער אַליין ניט ווייט פֿון טיש, ווי אַ פֿאַרגעסענער. אַ ביסל איינגעהויקערט

און פֿאַרקלערט איז ער געשטאַנען און אוממעגלעך איז געווען צו וויסן, וועגן וואָס טראַכט ער: וועגן דעם, וואָס דער אַלטער האָט אין קאַבינעט שעהן לאַנג אין אים אַרײַנגערעדט; וועגן דער פֿרעמדער אָפּגעטרונקענער גלאַז טײ, אין וועלכער ער האָט זיך ווי אײַנגעגראָבן מיט די אויגן; צי אפֿשר גאָר וועגן זיך אַליין, וועגן זײַנע גוואַלדיק גרויסע געשעפֿטן, וואָס האָבן ניט קיין שײכות צו קײנעם דאָ אין צימער. עמעצער האָט צו אים עפעס אַ זאָג געטאָן, האָט ער זיך מיט ווּנדער אומגעקוקט, אויסגעהערט מיט אַ זויערער מינע וועגן דעם, וואָס אין שטאַט רעדט מען וועגן אַ פּאָגראַם, און אַוועקגעבלאַנדזשעט איבערן צימער, ווי אַ מחותן אַ מרה-שחורהניק, אַ ווייטער און אײַנזאַמער צווישן דעם גאַנצן עולם, וואָס איז אים געקומען משמח זײַן. מיט אַ מאָל דערמאָנט ער זיך אָן עפעס, דרייט זיך אויס מיטן פנים צוריק צום טיש און שטעלט זיך אָפּ:

”וואָרט... דאָס איז דאָך דער דאָזיקער, דער יונגער-מאַן פֿון גרויס-סעטרעניץ, וואָס איז געקומען אָנקוקן שאָרעלען.”

ער פֿילט זיך שולדיק:

שאָרעלע האָט דאָך געשמייכלט, בשעת מײהאַט איר געזאָגט, אַז ער וועט זי קומען זען. זי איז אויפֿן גאַנצן אַוונט אַוועקגעגאַנגען מיט איר באַקאַנטן, וואָס ברענגט איר גרוסן פֿון אויסלאַנד, מיט אַט דעם יונגן בלאַנדן חבֿרהמאַן, וואָס איז שטאַרק גליקלעך, ווייל אַ סך צײַטונגען און זשורנאַלן האָבן מיט אַ מאָל געגעבן צו וויסן דער וועלט, אַז ער עקזיסטירט, ער הייסט יואל וויינטרויב.

אַבראַם ראַפּאַפּאַרט פינטלט מיט די אויגן; ער זעצט זיך אויפֿן לידיקן בענקל, וואָס הינטער יוסף שורס פלייצעס, און לענט אונטער דעם קאַפּ מיט די הענט. איצט קוקט ער שוין אויף יוסף שורס פֿריש אָפּגעשוירענעם האַלדז-און-נאַקן מיט אַזאַ אינטערעס, גלייך ער וויל דערגיין:

”סײַ אַן אויסזען האָט הײַנטיקע צײַטן אַ יונגער, רײַכער בחור, וואָס מײדלעך ווילן שוין אַפֿילו ניט, ער זאָל זיי זען...”

פֿון גרויס מיטגעפֿיל צו אים בייגט ער זיך צו, נעמט אַרום דאָס  
ווענטל פֿון זײַן שטול און מאַכט מיט אים אַ שמועס:

”אַ? ער גייט ניט אַליין מיט זײַן גיירשנטער בײַטלמיל? זי איז נאָך  
אַלץ אין אַרענדע בײַ די צען ייִדן?”

יוסף שור ענדערט דאָס קול. ער דערפֿילט מיט אַ מאָל אַז ס׳איז  
געקומען זײַן צײַט. פֿון גרויס דרד-ארץ צום געהויבענעם בעל-הבית  
ענטפֿערט ער אויף זײַנע פֿראַגן מיט אַ גאַנצן טאָן העכער, ווי  
געוויינטלעך. ער קלערט לחלוטין ניט אָנהייבן אַזוי גיך אַליין גיין מיט  
זײַן מיל. באַלד נאָך שבוֹעות, אַז בײַ די ייִדן וועט די אַרענדע  
אויסגיין, וועט ער מאַכן אַ רעמאַנט.

”אַ גרויסן רעמאַנט.”

ער האָט זיך נאָך אַלץ געהאַלטן אין איין רוקן מיטן בענקל, פֿדי ניט  
צו זיצן צו אַבראַם ראַפּאַפּאַרט מיט דער זײַט, און האָט זיך געפֿילט  
ניט איבעריק גוט, ווייל ער האָט נאָר וואָס געזאָגט אַ נאַרישקייט: ער  
האָט דערציילט, אַז חוץ אַלע רעמאַנטן קלערט ער נאָך איבערמאַכן  
דעם בלעכענעם מילקויען אויף אַ געמויערטן. נאָר אָט איז עפעס  
געשען, און אַבראַם ראַפּאַפּאַרט האָט אים אויף אַ רגע געלאָזט  
אַליין. אַלע אַרום טיש האָבן זיך מיט אַ מאָל אַ לאַז געטאַנ אַנטקעגן  
דעם פֿרישן נאָר וואָס אַרײַנגעקומענעם גאַסט, און יוסף שור האָט  
זיך אַהין אומגעקוקט און האָט דעם גאַסט גלייך דערקענט. דאָס  
איז געווען דער רויטלעכער סטודענט מיטן געעלטערטן פנים און מיט  
די שפּאַגל נײַע סטודענטישע קנעפּ, וואָס האָט געלייענט די לעקציע.  
יוסף שור האָט געקוקט, ווי מ׳שטעלט אים אַרום, מ׳דערפֿרעגט זיך  
בײַ אים וועגן דעם מיט גרויס אינטערעס, און ער ענטפֿערט ווי ניט-  
ווילנדיק און קנאַפּ. און פֿלוצעם האָט ער פֿאַרגעסן אָן סטודענט מיט  
דער לעקציע, אָן זיך אַליין און אָן דער נאַרישקייט, וואָס ער האָט  
פֿרײַער אַ ביסל געזאָגט; ער האָט דערזען אין אַלכסון:

בײַם טיש איז מער ניט געבליבן, ווי די פֿרוי ראַפּאַפּאַרט מיט דער  
יונגער מאַדאַם קוירע, און ביידע האָבן זיך צוגערוקט גאָר נאָענט  
איינע צו דער אַנדערער און פֿאַרשטייען זיך אויפֿן ווונק. די פֿרוי  
ראַפּאַפּאַרט שעפטשעט עפעס דער מאַדאַם קוירע אויפֿן אויער, און  
די מאַדאַם קוירע הערט מיט גרויס אינטערעס; זי הערט ניט אויף צו

שמייכלען און אירע בלויע רויטלעכע אויגן האלטן דערביי אין איין קוקן אויף אים, יוסף שורן. ס'איז קלאָר דאָס שעפטשעט מען זיך וועגן אים. די גיירשנטע משפּחדיקע גאווה שטרענגט זיך אין אים אָן, און דאָס גאַנצע שורעדיקע בלוט, וואָס ער פֿאַרמאַגט, גיסט זיך אים אַרײַן אין פנים. גאָר נאָענט הינטער זײַנע פלייצעס דעדמאַנט עמעצער דעם נאָמען פֿון משהלע לעווינס מיידל, דאָס איז דער רויטלעכער סטודענט. ער שטייט שוין ניט ווייט פֿון אים, יוסף שורן, ביים טיש און באַמערקט אים ניט. ער איז נאָך אַלץ פֿאַרחלומט פֿון זײַן לעקציע און נעמט פֿאַרטראַכטערהייט עמעצנס אַ טיילעפֿעלע אין האַנט.

"ווי אזוי שאָרעלע?" פֿרעגט ער שטיל, קוקנדיק אַראָפּ צום לעפֿעלע צו.

ס'ווערט קלאָר: זי איז ערגעץ אַוועקגעגאַנגען אויפֿן גאַנצן אָונט.

"וואָס?" פֿרעגט ער איבער אַ ביסל צעטראָגן, בשעת צו אים, יוסף שורן, קערט זיך אום אַבראַם ראַפּאַפֿאַרט און הייבט אָן נאד אַ מאָל צו אים ריידן.

ער האָט נאָך אַלץ בלאַסע נאָז-לעפלעך און אָטעמט שווערער, ווי געוויינטלעך, נאָר טיף אין זיך איז ער שוין צוריק געהאַרטעוועט און שטייף. ער שפּאַנט אַרום מיט אַבראַם ראַפּאַפֿאַרט איבערן צימער, און לאַזט זיך פֿון אים פֿירן אין דער נאָענטער גרויסער און ווייסער זאַל. ער ווייסט ניט: מעגלעך, אַז אַבראַם ראַפּאַפֿאַרט פֿירט אים ניט אומזיסט אַהין אין זאַל אַרײַן; מעגלעך, אַז ער וויל מיט אים בלייבן אויג אויף אויג און אים עפעס זאָגן.

-8-

נאָר אויך אין דער גרויסער ווייסער זאַל איז אים ניט געלונגען צו בלייבן מיט ראַפּאַפֿאַרטן אַליין.

דאָרטן זײַנען די שטאַרן דווקא געווען אַראַפּגעלאָזן און די ליוסטערעס אויסגעוואַשן. שטומע שעקטנס האָבן געדרימלט צווישן ווייסע פֿאַרטונקלטע שפיגלען. שטולן אין ווייסע טשעכאַלן האָבן זיך גלייכיק געטוליעט צו די היימישע ווענט, און דער אומענדלעכער

ווייסער קאָבריץ, דער אַלטער גוטער פֿריינד פֿון אָט דעם הויז, האָט זיך וואַכעדיק געשוואַרצט אונטער די פֿיס און האָט געדולדיק געוואַרט אויף שְׂמחות. ס'איז דאָרטן געווען האַלב טונקל, נאָר אַ ביסל ווייטער, לעבן דער קנאַפער העליש רויטער שיין, וואָס אין עקסטן רויט באַלויכטענעם ווינקל, האָט זיך דאָך עפעס געטאָנ. יוסף שור האָט דערזען: אַ מענטשן זעקס-זיבן זינקען דאָרטן טיף אין די נידעריקע גאַרניטור-שטולן, זיי זעען אַלע אויס אַזוי מידלעך פֿאַרשטיינערט און פֿאַרטראַכט, גלייך זיי פֿאַטאַגראַפֿירן זיך, און הערן זיך איין, ווי נעסי ראַפּאַפּאַרט לאַזט ניט ריידן קיין שלעכטס אויף איר באַקאַנטן, דעם יונגן מאַלער וויינטרויבן. זי רעדט ווייך, נעסי, גאָר ווייך: זי וויל קיינעם ניט באַליידיקן. זי טוט נאָר אַזאַ גוטמוטיקן שמייכל, גלייך די אַרומיקע ריידן נאַרישקייטן, און לאַזט שעמעוודיק אַראָפּ די לאַנגע, לאַנגע וויעס:

”ניין, זאָגט זי, טייערינקע, איר ווייסט ניט...”

\*

נעסי האָט געהאַלטן ביי זיך אין שוים אַ געשטיקטע געל זיידענע פּאַפּקע.

מיט דאָרע קינדעריש קליינע הענט האָט זי פֿון דאָרטן איינס נאָך איינס אַרויסגעצויגן די רעפּראָדוקציעס פֿון איר באַקאַנטן, דעם יונגן מאַלערס בילדער, און דער עולם האָט זיי איינס נאָך איינס באַטראַכט און זיי איינס נאָך איינס אַנידערגעלייגט.

אויף איינעם פֿון זיי זיינען געווען אויסגעמאַלט פֿיר בלינדע פֿערד. דער עיקר זיינען אָבער ניט געווען די פֿערד אַליין, נאָר די מעשה, וואָס האָט זיך, קוקנדיק אויף זיי, געדענקט:

ערגעץ וווּ אין אַ קליין פֿאַרוואַרפֿן שטעטל האָבן זיך אַ מאַל געצויגן פּוסטע זומערדיקע בייטאַגן און זייערע אומענדלעכע זוניקע שעהען האָבן ביי אַלעם אויסגענודעט די נשמה. אַ האַנ קרייט דאָרטן פֿון תּמיד אַן אומעטיקער, ווי אומעטום; אַ טאַטע, אַ פֿאַרמעגלעכער עקשן, אַ טאַטע איז דאָרטן אומצופֿרידענער פֿון אַלע טאַטעס, אויב ער כאַפט זיך אויף פֿון זיין בייטאַגיקן שלאָף און טרעפֿט, אַז זיין

יינגל איז נאָך פֿון נאָך מיטאַג אָן ניט אַוועקגעגאַנגען צוריק אין חדר.  
ער האָט אַ געלעגערטן צונג.

"בחור, אין חדר אַרײַן, שרײַט ער צו זײַן קלײנעם פוסט-און-פּאַסניק  
דעם יינגל, וואָס וועט זײַן פֿון דיר דער תכלית?"

נאָר דעם יינגל איז שוין אַזוי לאַנג נמאס דער חדר, דער רבי און די  
תלמידים, וואָס חזרן אָן אויפֿהער די נאָכפּסחדיקע נודנע פרשה  
חומש; ער שטייט אָנגעשפּאַרט מיט די פּלייצעס אָן די געפֿאַרבטע  
שטאַכעטן, וואָס פֿאַר זײַן פֿאַטערס הויז, און איז בײַ זיך געפֿאַלן, 'ער  
איז אַ פוסט-און-פּאַסניק', געדענקט ער.

און איבער זײַן קאָפּ שעפטשען זיך אַלטע צעוואַקסענע אַקאַציעס,  
וואָס פֿאַר די פֿענצטער, און האַלטן זײַן געדאַנק אונטער:

"פוסט-און-פּאַסניק? - אַוודאי אַ פוסט-און-פּאַסניק."

ער דרייט זיך אַרונטער הינטערן פֿאַטערס הויז און קוקט, ווי פֿליגן  
זשומען דאָרטן אַרום אומריינע ערטער. ער בלאַנדזשעט אַוועק  
איבערן שטעטלס הינטערגעסלעך און בלייבט אויף לאַנג שטעקן  
לעבן דער הינטערטיר פֿונעם גרויסן קליינשטעטלדיקן טאַפּטשאַק,  
ווי מ'רייסט פּראָסע. ער שטייט און קוקט: פֿיר בלינדע פֿערד טופּען  
אָן אויפֿהער אויף דער גוואַלדיק גרויסער ראָד פֿון טאַפּטשאַק און  
דראַפּען זיך אַרויף אַ מסוכן הויכן באַרג. צום הימל דראַפּען זיי זיך.  
זיי ציען שוין אַפֿילו אויס די העלדזער, שטרענגען אָן די נאָזלעכער,  
גלאַנצן אויס די בלינדע אויגן, נאָר זיי בלייבן דאָך אויף איין אָרט.

איז אַט, אַט דער יינגלע האָט עס נאָך דעם אויסגעמאַלט אַט די פֿיר  
בלינדע פֿערד. איצט איז ער דאָך שוין אַ גרויסער, אַ מאָל האָט ער  
מיט זײַן פֿאַטערס קליינע עטלעכע הונדערט רובל געמוזט אַנטלויפֿן  
פֿון דער היים. נאָר איצט האָט ער זיך שוין אומגעקערט פֿון  
אויסלאַנד אַ געקרוינטער און באַמאַלט, די בערגיקע שטאַט גרויס-  
סעטרעניץ באַמאַלט ער, און צײַטונגען שרײַבן וועגן דעם, און נעסי  
זאָגט אויך, אַז ער איז אַ גרויסער, גאָר אַ גרויסער:

"פֿאַראַן, זאָגט זי, גליקלעכע מענטשן אויף דער וועלט."

עמעצער פֿון די אַרומיקע האָט מביניש אַ טייטל געטאָנ אויפֿן עקסטן פֿון די פֿיר בלינדע פֿערד, אויפֿן שוואַרצן, וואָס מיטן טיף איינגעפֿאלענעם רוקן. אַ צווייטער האָט פֿולבלעך אַ שאַר געטאָנ מיט די קורצזיכטיקע אויגן איבער די קאָלטענעס, וואָס האָבן דעם פֿערד אַראָפּגעהאַנגען איבער די בלינדע אויגן און איבער די קלאָען, און האָט אויך אַזוי פֿולבלעך געטאָנ אַ ברייטן שמעק צו זיך אין נאָז:

”יידישע פֿערד...”

דעמאָלט האָט אויך יוסף שור נאָך אַ מאָל אַ קוק געטאָנ אויף דעם בילד; ער האָט פֿון סיני פֿאַרגעסן, אַז אַבראַם ראָפּאַפּאַרט איז שוין דאָ אין זאָל ניטאָ, און פֿון סיני ביי זיך אַראָפּגעפֿאַלן, ער האָט געמוזט מודה זיין זיך אַליין:

”אין אַזעלכע זאַכן איז ער שוין לחלוטין ניט קיין בקי.”

וועגן אַזעלכע זאַכן, ווי מירעדט דאָ ביי אַבראַם ראָפּאַפּאַרט אין הויז, האָט מען שוין קיין מאָל ניט גערעדט ניט ביי זיין פֿאַטער און ניט ביי זיינע ביידע רייכע מומעס. פֿדי צו דערגיין, אין וואָס באַשטייט דער ויכוח האָט ער זיך איבערגעזעצט אויף אַ נאָענט בענקל און האָט חסידיש צוגעבויגן דעם אויער. ער האָט געהערט מיט קאָפּ, נאָר אַרויסגעוויזן האָט זיך, אַז דער שמועס איז שוין גאַרניט אַזאַ טיפֿער. סירעדט מערסטן טייל דער רויטלעכן סטודענט מיטן געעלטערטן פנים און מיט די שפּאַגל נייע קנעפּ, וואָס זיצט שוין דאָ אין זאָל אַנטקעגן נעסין. פֿריער אַ ביסל האָט מען זיך ביי אים דערפֿרעגט וועגן זיינע אַ פּאַר געדרוקטע אַרטיקלען, וואָס האָבן אַ שייכות צום ציוניזם, און איצט האָט ער דאָ ערנסטער, ווי אַלע אַנדערע, טיף געזונקען אין דעם נידעריקן שטול און האָט בשום אופֿן ניט געוואָלט מסכים זיין מיט נעסין, אַז איר באַקאַנטער, דער יונגער מאָלער וויינטרויב, איז אַ גרויסער:

”ניין, זאָל מיר נעסי מוחל זיין, אַ גרויסער מענטש, האָט ער אַ כלל, איז אַ סובסטאַנץ.”

”אַ סובסטאַנץ?”

דער העברעישער פּאָעט, דער שווייגער מיט די געשוואָלענע בייטעלעך אונטער די אויגן, האָט זיך אויף אַ רגע אויפֿגעהערט צו וויגן אין דעם הויכן וויגשטול, וואָס דאָ ביי דער זייט אין ווינקל, און האָט אָנגעשטעלט אַ פֿאַרווונדערט פנים פֿון אַ שטומען. נאָר דער סטודענט האָט זיך אויף אים ניט אומגעקוקט.

”און נאָך איין זאָך, האָט ער געזאָגט, מיכאַפט אויף אַ שנעק און מיפּויקט וועגן אים.”

דער סטודענט קען פּערזענלעך וויינטרויבן. פֿאַר פּסח, ווען ער האָט אין פּעטערבורג אויסגעהאַלטן איינעם פֿון זיינע לעצטע שווערע עקזאַמענס און האָט זיך אומגעקערט אַהיים, איז ער געפֿאַרן אין איין קופּע מיט זיינער אַ באַקאַנטער, אַן אינטערעסאַנט מיידל, און אין דעם זעלביקן קופּע איז אויך געפֿאַרן אַהיים אָט דער יונגער מאָלער וויינטרויב און האָט אַרויסגעוויזן אַלערליי שטיק פֿון אַ קליינשטעטלדיקן, כלומרשט קלוגיטשקן עם-האַרץ, אַ גוש.

דער סטודענט איז אַזוי ברוגז אויף אַלע פּעטערבורגער יידיש-אינטעליגענטע הייזער, וווּ מ'האַט פֿאַר פּסח געהאַלטן אין איין ריידן וועגן אָט דעם וויינטרויבן, און אויף אַלע קורסיסטקעס, וואָס זיינען דאָרטן געלאָפֿן אים אָנקוקן. נאר פֿאַר וואָס רעדט ער שוין מיט אַזאַ היץ גלייך אין דעם, וואָס נעסי מיט די צייטונגען לויבן אָט דעם וויינטרויבן, אין דעם אַליין איז שוין דאָ אַ גוואַלדיקע באַליידיקונג פֿאַר אים, דעם רויטלעכן ניט גאָר יונגן סטודענט?

יוסף שור קוקט אים גלייך אין פנים אַריין און פֿאַרשטייט עס ניט. און פּלוצעם שלאָגט עמעצער איבער דעם סטודענט די רייד און פֿונעם שמועס ווערן קלאָר נאָך אייניקע זאַכן:

דער יונגער מאָלער וויינטרויב, ווערט קלאָר, איז איצט דאָ אין שטאָט; ער קען זיך זייער גוט מיט נעסין און קומט שוין אָפֿט צוליב איר אַריין אַהער, צו אַבראַם ראַפּאַפֿאַרט אין הויז.

און נאָך איין זאָך ווערט קלאָר:

”דאָס, אַז היינט, מיט אים, מיט אָט דעם וויינטרויבן איז  
אָוועקגעגאַנגען ערגעץ אויף אַ גאַנצן אָוונט זי - משהלע לעווינס  
מיידל.”

ביי יוסף שור ווערט דערפֿון ווי פֿאַרשטאַרבן דאָס האַרץ, סך-הכל  
אויף איין רגע ווערט עס ווי פֿאַרשטאַרבן און מער גאַרניט. נאָר באַלד  
קומט ער צוריק צו זיך און פֿאַרבייט קוים-קוים די ליפן אַזוי ניט  
צופֿרידן איז ער שוין מיט זיך אַליין, מיט דעם, וואָס אים אַרט:

”ער, יוסף שור, איז דאָך דאָ אין הויז ניט מער, ווי אַ גאַסט, ער  
פֿאַרברענגט דאָ דעם ערשטן מאָל אין לעבן אַן אָוונט, וואָס קער זיך  
אַן מיט אים משהלע לעווינס מיידל?”

און פֿדי מער ניט צו טראַכטן וועגן איר, מאַכט ער אַן אַנשטרענגונג,  
בייגט צו נאָך אַ מאָל חסידיש דעם אויער און הערט זיך איין מיט  
קאָפּ. ס'רעדט ווידער דער רויטלעכער סטודענט און דערציילט, ווי  
אַזוי ער איז צוזאַמען מיט זיין באַקאַנטער מיידל געפֿאַרן פֿון  
פעטערבורג אין איין קופּע, און ווי אַזוי אָט דער וויינטרויב האָט  
דאָרטן דעם גאַנצן וועג געגעסן דעם מיידלס מאַראַנצן מיטן מיידלס  
שעהקאַלאַד און ווי אַזוי ער האָט דאָרטן געהאַלטן אין איין  
דערציילן וועגן זיך.

נאָר ניין, יוסף שור מוז ווידער מאַכן אַן אַנשטרענגונג, פֿדי צו  
דערמאָנען זיך ווי אַזוי איז פֿון אָנהייב אַן געווען די מעשה:

דער סטודענט איז געפֿאַרן אויף פּסח אַהיים...

דער סטודענט איז שוין דאָן, אפֿשר, ניט גאָר אַן אַ צופֿאַל אַרויס-  
געפֿאַרן פֿון פעטערבורג צוזאַמען מיט זיין באַקאַנט מיידל. מעגלעך,  
אַז פֿאַרן אַרויספֿאַרן האָט ער זי אַפֿילו אַפּגעוואַרט אַ טאָג, צי צוויי.  
ער זיצט גאָר נאָענט, היימלעך אין קופּע, לעבן מיידל און וויל איר  
קלאָר מאַכן אייניקע פֿראַגן.

אָך יאָ, דער רויטלעכער סטודענט, געוויס קען ער שוין תמיד עפעס  
קלאָר מאַכן. און ווער ווייסט אים? מעגלעך, אַז די אייגענע פֿראַגן,  
וואָס ער וויל דעם מיידל קלאָר מאַכן, האָבן שוין גאָר אַ נאָענט  
שייכות צו זיינע אַ פֿאַר געדרוקטע אַרטיקלען וועגן ציוניזם. נאָר דער

יונגער בלאַנדער בחור, דער מאָלער וויינטרויב, וואָס טראָגט לאַנגע האָר מיט אַ קורצן סאַמעטן רעקל און זיצט פֿאונקט אַנטקעגן, ער מישט זיך אַלע וויילע אַרײַן מיט פוסטע דיבורים און לאַזט ניט פֿירן דעם שמועס; ער הוידעט זיך זיצנדיק הין און צוריק, שאַקלט מיט די פֿיס און קנאַקט צו מיטן צונג:

”צאַ, צאַ, צאַ! מאַכט ער ליצנות פֿון דעם מיידלס פֿילפֿאַרביקער שאַל, סײַאַר אַ פֿײַנע פֿאַרבן...” ער הערט ניט אויף צו קוקן דעם מיידל גלייך אין פנים אַרײַן, און דערבײַ האַלט ער אין אײַן עסן דעם מיידלס שאַקאַלאַד מיט אירע מאַראַנצן און פֿירט זיך, ווי אַ יונגער גליקלעכער פֿלי-זמר, וואָס איז געווינט אויסצונעמען אויף חתונות, און דערציילט דעם מיידל אָן אויפֿהער וועגן זיך.

ער, יואל וויינטרויב, קערט זיך איצט אום נאָך לאַנגע יאָרן צוריק אַהיים, אינעם קליינעם שטעטעלע קאַזלאָווע, וואָס לעבן גרויס-סעטרעניץ, קערט ער זיך אום, און דאַרטן אין שטעטעלע הייסט ער יואליק, פשוט יואליק. דאָס האָט ער דאַרטן געהאַט אַ טאַטן אַ האַלבן סקווירער חסיד, אַ האַלבן ציוניסט, וואָס האָט זיך סוף-כל-סוף אַרויסגעצויגן קיין פֿאַלעסטינע און האָט אין קאַזלאָווע פֿאַרקויפֿט זײַן ווייס געקאַלכט נגידיש הויז אַ דאַרטיקן פֿאַרמעגלעכן קרעמער. סײַהאַט געהאַט אַלטע אַקאַציען-ביימער פֿאַר די אַכטשויביקע געל געפֿאַרבטע פֿענצטער, אָט דאָס הויז, און אין הויף צווישן גראַז האַבן לעבן דעם געוואַקסן דרײַ גרויסע שפיציכיקע שטיינער. איצט קען עס שוין ער, יואל וויינטרויב, בשום אופן ניט פֿאַרגעסן. אַלטע אַקאַציען-ביימער פֿאַר די פֿענצטער, און אין הויף דרײַ גרויסע שפיציכיקע שטיינער. אָפֿט מאָל כאַפֿט ער זיך אויף בײַ נאַכט און הייבט זיי אָן מאַלן, אָט די שטיינער. ער געדענקט יעדן קאַרב זייערן, יעדן שטאַפֿל. און נאָך דעם קען ער לאַנג ניט אײַנשלאָפֿן און האָט געדאַנקען, ער ליגט מיט פֿאַרמאַכטע אויגן און זעט זיך דאַרטן אין קאַזלאָווע. ער זיצט אײַן אַליין אויף די גאַניק-טרעפלעך פֿון אָט דעם הויז מיט די געשלאָסענע פֿענצטער-לאַדנס, וואָס באַהאַלטן הינטער זיך דעם פֿרעמדן קרעמערס שלאַפֿנדיקע משפּחה. אין מיטן דער נאַכט זיצט ער דאַרטן אויף די טרעפלעך און הערט, ווי טיף-טיף אין דער נאַכט שעפטשענ די אַלטע אַקאַציעס, וואָס האַבן אַ מאָל אום זומער געהערט, ווי דער פֿאַטער פֿלעגט אים שרײַען: ”בחור, פוסט-און-פֿאַסניק...”

”ניין. שעפטשען אים איצט די אלטע אַקאַציען-ביימער, האָסט דאָך  
עפעס אָפגעטאָן, יואליק, ביסט ניט קיין פוסט-און-פאַסניק.”

”איצט פֿאַרט ער אַהין און האָט דעפעשירט דעם קרעמער, ער וויל  
בײַ אים צוריק אויסקויפֿן דעם פֿאַטערס הויז.”

\*

דער סטודענט האָט אַ ביסל איבערגעכאַפט די מאָס, ער האָט צו  
לאַנג דערציילט, ווי אַזוי אָט דער וויינטרויב האָט אַלעמען אין קופע  
דערעסן:

”קיין מאָל, האָט ער געטענהט, האָט ער נאָך ניט געהערט, אַז אַ  
מענטש זאָל אַזוי פֿיל בעבען און זאָל אַזוי זײַן עם-האַרצותדיק  
פֿאַרליבט אין זיך אַליין, אין זײַן אייגענעם אָטעם.”

נאָר אַרום אים זײַנען זיך שוין כמעט אַלע געהאַט צעגאַנגען. דער  
סטודענט רעדט, נאָר קיינעם גייט עס שוין מער ניט אָן, קיינער הערט  
ניט.

יוסף שור קוקט, ווי אומעטיק און עלנט די קינדעריש גרינגע נעסי  
איז געבליבן זיצן דאָ בײַם קליינעם העליש רויטן פֿייער, און קיינער  
גייט צו איר ניט צו. ס׳איז שוין אַפֿילו אַ רחמנות אויף איר צו קוקן.

סיגעדענקט זיך:

אַקערשט נעכטן בײַ נאַכט האָט זי זיך, ווי אַ פֿרעמדע, אַהער אַהיים  
אומגעקערט.

”ניטע טײַערינקער! האָט זי זיך בײַם איזוואָשטיק געבעטן, טרײַב  
ניט אַזוי גיך.”

און איצט זעט זי שוין אויס אַזוי אומגליקלעך דאָ, בײַם פֿאַטער אין  
הויז, און שווער איז צו וויסן, וועגן וואָס טראַכט זי: אפֿשר געדענקט  
זי נאָך אַלץ דעם יונגן מאָלער וויינטרויבן, זי אַליין האָט דאָך  
הײַנטיקן אָוונט אַזוי פֿיל וועגן אים גערעדט. און אפֿשר, געדענקט זי  
שוין ניט מער, ווי איינע אַ טרויעריקע מעשה וועגן זיך, דער

געהויקערטער סקולפטאָרין אַליין, אַ מעשה מיט אַן אומגליק, וואָס  
איז זיך שטיל, שטיל פֿאַרלאָפֿן :

"ביי אַ גוואַלדיק רייכן אַדיר, אַ טאַטן, איז געבוירן געוואָרן אַ קינד,  
אַ פשוט יידיש קבצניש קינד..."

פדי אַרויסצווייזן איר זיין וואַרעם געפֿיל, טוט זיך יוסף שור צו איר  
אַ בייג און פֿאַרפֿירט מיט איר אַ שמועס :

"ס'איז אינטערעסאַנט צו וויסן, וויפל איז ער אַלט, אָט דער מאַלער  
וויינטרויב?"

"וויפל איז ער אַלט?"

איבער זיין קול טוען ביי דער פֿאַרטראַכטער נעסין אַ ציטער די  
לאַנגע, לאַנגע וויעס, און אין אירע קרומלעכע אויגן פֿאַרשטאַרקט  
זיך די שטענדיקע גוטמוטיקייט מיטן געבעט.

"וויפל איז וויינטרויב אַלט? איך ווייס ניט, זאָגט זי, טייערינקער, ער  
איז נאָך אַ יונגער, גאָר אַ יונגער."

און ווידער זינקט זי אין עפעס איין, אָט די נעסי, און פֿאַרטראַכט  
זיך. איצט איז איר שוין יוסף שור אַזוי דאַנקבאַר, וואָס זי האָט אים  
געזאָגט 'טייערינקער'.

"נו, און זי? פֿרעגט ער ביי איר, זי איז דאָך אויך אַ סקולפטאָרין;  
פֿאַר וואָס זשע דערציילט זי גאָרניט וועגן איר אייגענער אַרבעט?"

נעסי האַלט שוין, אַ פנים, פֿון זיך אַפֿילו קיין פיצל ניט.

"אָך, זאָגט זי, ניין, טייערינקער. איך בין דאָך ניט מער, ווי אַ  
פשוטער בעל-מלאכה, איך ווייס עס זייער גוט."

זי באַליידיקט זיך ניט אויף זיינע פֿראַגן, זי רעדט מיט אים אַזוי  
ווייך, ווי מיט אירן אַ גלייכן. פֿון דאַנקבאַרקייט וואַלט ער איצט  
פֿאַרגעסן, וואָס מיט אים איז היינטיקן אָוונט געשען, ער וואַלט מיט  
איר נאָך אַ ביסל געזעסן און וואַלט ביי איר געפֿרעגט :

”פֿאַר וואָס? ... פֿאַר וואָס מיינט זי אזוי?”

נאָר אַרום און אַרום זיינען זיך שוין כמעט אַלע פֿונאַנדערגעגאַנגען,  
און די שעה איז שוין אויך געווען אַ שפעטע.

ס'האַבן זיך געזעגנט די לעצטע געסט.

\*

אין דרויסן לעבן דער פֿאַראַדטיר זיינען געשטאַנען דער העברעיִשער  
פֿאַעט מיטן רויטלעכן סטודענט און האָבן גערעדט צווישן זיך אַ סך  
היימישער און פֿראַסטער, ווי אין זאַל; זיי האָבן געקלערט ערגעץ  
אַריינגיין. אויף אים, יוסף שור, האָבן זיי זיך אויך דאָ ניט  
אומגעקוקט און האָבן אים ניט באַמערקט, גלייך פֿאַרביי זיי גייט  
דורך אַ קאַץ. וואָס האָבן זיי געקענט וועגן אים קלערן? וואָס האָט  
מען בכלל וועגן זיין היינטיקן פֿאַרברענגען געקענט קלערן, ביי  
אַבראַם ראַפּאַפּאַרט אין הויז? דער עיקר איז געווען, וואָס מ'האַט  
דאָרטן וועגן אים גאַרנישט ניט געקלערט. יוסף שור האָט דערפֿילט  
אין זיך אַ טיפֿן קאַנוולסיוון ווייטיק פֿון באַליידיקונג און איז  
אַוועקגעגאַנגען ווייטער.

אויפֿן ראַג פֿון דער שטילער און רייכער גאַס, ניט ווייט פֿונעם הויך  
אויפֿגעהאַנגענעם עלעקטרישן לאַמטערן, האָט ער באַגעגנט משהלע  
לעווינס מיידל מיטן יונגן מאָלער וויינטרויבן, וואָס פֿירט זי אָפּ  
אַהיים. ס'איז געווען אַ רגע, ווען זיי האָבן זיך אויסגעגלייכט, און זי  
האַט אויף אים אַ קוק געטאַנ גאָר פֿון דער נאָענט, גלייך זי וואָלט זיך  
מיט אַ מאָל דערמאַנען, וווּ זי האָט אים געזען און וואָלט ניט  
פֿאַרשטיין, ווי קומט ער אַהער איצט אין דער צוועלף-אַזיגערדיקער  
בייאַכטיקער שעה.

יוסף שור האָט דעמאָלט נאָך אַ מאָל דערזען אירע אויגן, בלויז  
קלוגע אויגן, וואָס ווילן זיך אָן עפעס דערמאַנען, בשעת זיי קוקן זיך  
אין אים איין און אַ מויל אַ שטרענג געשלאָסנס, אַ גלייכע ליניע,  
וואָס דערמאַנט שטאַרק אָן עפעס און איז אזוי נאָענט, אייגן. יוסף  
שור האָט ניט געדענקט זיין מוטער. ער איז אַלט געווען פֿיר יאָר,  
בשעת זי איז געשטאַרבן, נאָר ווער ווייסט? מעגלעך, אַז ביי זיין  
מוטער איז געווען פֿונקט אַזאַ מויל און דערפֿאַר האָט צו דעם אזוי

שטאַרק געצויגן. ער האָט דערפֿילט, ווי בײַ אים האָט זיך מיט אַ מאָל ווי אונטערגעבראַכן דאָס האַרץ, נאָר ער האָט נאָך אַלץ ניט געוווּסט, צי זי האָט אים דערקענט, צי נײַן. און פּלוצעם האָט זיך אין אים פֿאַרשטאַרקט דער גאווהדיקער בן-יחיד, וואָס איז אויסגעוואַקסן אין גרויס-סעטרעניץ בײַ איציק-מאיר שור אינעם אָפּגעשלאָסענעם מיוחסדיקן הויז, דאָרטן אין גרויס-סעטרעניץ האָט ער זיך יעדנפֿאַלס ניט געפֿילט אַזוי געפֿאַלן און צונישט, ווי אין אַט דעם איצטיקן מאָמענט. דאָרטן האָט ער נאָך פֿאַרמאָגט צוויי אייגענע גיירשנטע הייזער און די גרויסע גיירשנטע מיל זײַנע...

הינטער זײַנע פּלייצעס האָט נאָך געלאַכט דער יונגער מאָלער וויינטרויב. ער האָט עפעס דערציילט דעם שיינעם מיידל, וועלכע ער באַגלייט אַהיים און האָט געלאַכט מיט גרויס הנאה. נאָר יוסף שורן איז עס שוין אַזוי ווינציק אָנגעגאַנגען. ער איז געגאַנגען מיט גיכע טריט און געדענקט די אייגענע הייזער, וואָס ער האָט אין גרויס-סעטרעניץ, מיט דער גיירשנטער מיל:

”אַך יאָ, די גרויסע אייגענע מיל, זי איז נאָך אויך עפעס ווערט.”

---

באַאַרבעט און צוגעגרייט פֿון נח מילער, מירל שיינהויט הירשאַן, לעאַנאַרד פּראַגער און רפֿאַל פֿינקל.

Copyright © 2001 Noyekh Miller and Leonard Prager  
All Rights Reserved